



కార్తిక లోకం

మాసపత్రిక

సంచిక : 07

సంపుటి : 28

జూలై - 2015

రూ. 7/-



కార్మికోద్యమ నిర్మాత - ఆదర్శనేత - అమరజీవి

కామ్రేడ్ పర్వా సత్యనారాయణ జోహార్...

కార్తిక సంఘాల ఉమ్మడి పిలుపు...

సెప్టెంబరు 2న దేశవ్యాపిత నీమ్మను జయప్రదం చేద్దాం



కార్మికోద్యమ మహానేత, సి.ఐ.టి.యు ఆవిర్భావం నుండి 30 సంవత్సరాలు
రాష్ట్ర అధ్యక్షుడిగా పనిచేసి 91వ ఏట మే 22వ తేదిన తుదిశ్వాస విడిచిన
'పర్వ సత్యనారాయణ' గారికి జోహార్లు అర్పిస్తున్న యూనియన్లు...

ఉద్యమ యోధుడు కా॥ పర్వ సత్యనారాయణ ఆశయాలబాటలో

విశాల ఐక్యత,
చైతన్యం, స్ఫూర్తిదాయక
పోరాటాలతో మనముందున్న
సవాళ్ళను అధిగమిద్దాం !

ప్రభుత్వరంగ
సంస్థలను కాపాడుకుందాం !
జాతీయరంగ ఎల్.ఐ.సిని
బలోపేతం చేద్దాం !!

ఇన్సూరెన్స్ కార్పొరేషన్
ఎంప్లాయిస్ యూనియన్ (ఐ.సి.ఇ.యు)
విశాఖపట్నం డివిజన్

ఇన్సూరెన్స్ కార్పొరేషన్ ఎంప్లాయిస్ యూనియన్ (ఐ.సి.ఇ.యు)
రాజమండ్రి డివిజన్

ఇన్సూరెన్స్ కార్పొరేషన్ ఎంప్లాయిస్ యూనియన్ (ఐ.సి.ఇ.యు)
మచిలీపట్నం డివిజన్

ఇన్సూరెన్స్ కార్పొరేషన్ ఎంప్లాయిస్ యూనియన్ (ఐ.సి.ఇ.యు)
నెల్లూరు డివిజన్

ఇన్సూరెన్స్ కార్పొరేషన్ ఎంప్లాయిస్ యూనియన్ (ఐ.సి.ఇ.యు)
కడప డివిజన్

కార్మిక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 28
సంచిక : 7
విడి ప్రతి వెల : రూ. 7/-
సం॥ చందా : రూ. 75/-

విషయసూచిక

సంపాదకీయం	3
బొమ్మలు చెప్పిన కథ	4
ఈమాసం కవిత	5
డాక్టర్ డాక్టర్	6
కవర్ పేజీ కథనం	7-14
ఇతర దేశాలు	15
జాతీయం	16
ప్రభుత్వ నిర్ణయాలు	17
మధ్య పేజీ మధనం	18-19
నిజజీవన చిత్రం	20
ఈ మాసం పోరాటం	21
సభలు సమావేశాలు	22
రాష్ట్ర యూనియన్లు	23-25
జిల్లాల్లో కార్మికమాటలు	26-27
సామాజిక న్యాయం	28
మన తెలంగాణ	29
ఈ మాసం కథ	30-31
ఈ మాసం చర్చ	32
సినిమా	33
పాఠకుల పేజీ	34

అడ్రస్ :

నందూరి ప్రసాదరావు భవన్,
24-24-14, రజకవీధి,
దుర్గాపురం, విజయవాడ-3

సెల్ : 9490300371- 0866-2442988

మేనేజర్ : పి. రోజా

ఎడిటోరియల్ బోర్డు :

ఎస్.పుణ్యవతి, పి.అజయ్ కుమార్,
అజశర్మ, ఉష, ఎ.రఘునాథరెడ్డి

ఎడిటర్ : కారుసాల శ్రీనివాసరావు

సెప్టెంబరు 2 సార్వత్రిక సమ్మెకు సన్నద్ధం అవుదాం...!

కేంద్ర, రాష్ట్ర ప్రభుత్వాలు అనుసరిస్తున్న దుర్మార్గపు కార్మిక వ్యతిరేక విధానాలపై సెప్టెంబర్ రెండున దేశ వ్యాపితంగా సమ్మె చేయాలని కార్మికసంఘాలు ఉమ్మడిగా నిర్ణయించాయి.

“అతనికంటేఘనుడు ఆచంట మల్లన్న” అన్నట్టు గడచిన ఏడాదికాలంలో కేంద్రంలోని బిజెపి ప్రభుత్వం కాంగ్రెస్‌ను మించి సంస్కరణలు అమలుచేస్తుంది. కార్పొరేట్ సంస్థల అధిపతులకు వంగి సలాములు చేస్తుంది. అన్ని రకాల ప్రజాస్వామిక చట్టాలను ఉల్లఘించి, నిరంకుశంగానైనా సరే ప్రజలపైన, కార్మికవర్గంపైన భారాలను వేస్తున్నది.




బిజెపి ప్రభుత్వ కార్మిక వ్యతిరేక ధోరణి ఎంతవరకు చేరిందంటే తన అనుబంధ కార్మిక సంఘం అయిన బిఎంఎస్ వ్యతిరేకించే స్థాయికి చేరింది. మోడీ గారి మొదటి బడ్జెట్ పెట్టిన మరుసటి రోజే బిఎంఎస్ ఢిల్లీలో ధర్నా చేయాల్సినంత స్థితికి చేరిందంటే కార్మికవర్గానికి ఎంత అన్యాయం జరిగిందో అర్థం చేసుకోవాలి.

ఈ సంవత్సర కాలంలో దేశరాజధానిలో ఆశ, అంగన్‌వాడీ, మధ్యాహ్న భోజన పథకం తదితర స్కీమ్ వర్కర్స్ పెద్దఎత్తున ఆందోళనలు చేపట్టారు. బ్యాంక్ ఉద్యోగులు బ్యాంక్ సంస్కరణలను వ్యతిరేకిస్తూ సమ్మె చేశారు. కోల్ రంగంలో వాటాల అమ్మకాన్ని నిరసిస్తూ బొగ్గు కార్మికులు 3 రోజులు సమ్మె చేశారు. బి.ఎస్.ఎస్.యల్ ఉద్యోగులు రెండు రోజులు సమ్మె చేసి ప్రభుత్వ విధానాలను నిరసించారు. ఆర్టీఎస్ బిల్లుకు నిరసనగా ట్రాన్స్‌పోర్టు కార్మికులు దేశవ్యాపితంగా అపూర్వమైన సమ్మె చేశారు. జూన్ 1న నిర్మాణ రంగ కార్మికులు పెద్ద ఎత్తున ఒక రోజు సమ్మె చేశారు. ఇదే కాకుండా వివిధ రాష్ట్రాలలో అనేక సమ్మెలు జరిగాయి.

మన రాష్ట్రంలో ఎన్నికల వాగ్దానాలు విస్మరించి చంద్రబాబు ప్రభుత్వం అనేక కార్మిక వ్యతిరేక చర్యలకు పూనుకున్నది. గుట్టు చప్పుడు కాకుండా కార్మిక చట్టాలను యజమానులకునుకూలంగా మార్చివేసింది. వాగ్దానాలు అమలు జరపాలని కోరిన వారిపై నిర్బంధం ప్రయోగిస్తున్నది. ఈ చర్యలను నిరసనగా కార్మికులు పోరాడుతున్నారు.

ఇప్పుడు కేంద్ర ప్రభుత్వం కార్మిక సంఘాలను లేకుండా చేయాలనే కుట్ర చేస్తున్నది. ట్రేడ్ యూనియన్ చట్టం 1926, స్టాండింగ్ ఆర్డర్స్ లేకుండా చేయాలనే కుట్ర చేస్తున్నది 1947 - ఈ మూడు చట్టాలను కలిపి ఒకే చట్టంగా కార్మిక నియమావళి, పారిశ్రామిక సంబంధాల బిల్లు 2015 రూపొందించింది. అందులో అనేక ప్రతిపాదనలు కార్మికులకు హానిచేసేవి. ఆఫీస్ బేరర్స్‌గాబయటివారు ఉండరాదని, చట్టవిరుద్ధ సమ్మెలు చేస్తే 20వేల నుండి 50వేల వరకు జరిమానా, నెల రోజులు జైలు శిక్ష అని చట్టంలో ప్రతిపాదిస్తున్నారు. యాజమాన్యాలు ప్రతి సమ్మెను చట్టవిరుద్ధమనే చెబుతాయి. కాబట్టి కార్మికులు చేసే ప్రతి సమ్మెకు శిక్షలు పడే ప్రమాదం వుంది. ఇలాంటివి ఈ బిల్లులో అనేకం ఉన్నాయి.

ఈ కార్మిక, ప్రజావ్యతిరేక విధానాలను ప్రతిఘటించడానికి యావత్ కార్మికవర్గాన్ని ఐక్యం చేయాలి. సెప్టెంబర్ 2న జరుగునున్న సమ్మెకు కార్మికులను, ఉద్యోగులను పెద్దఎత్తున సన్నద్ధం చేయాలి. కార్మిక శ్రేణుల ముందున్న ప్రధాన కర్తవ్యమిది. అధికార మత్తుతో ఆకాశంలో విహరిస్తున్న మోడీ, చంద్రబాబు ప్రభుత్వాలకు గుణపాఠం చెప్పాల్సిన సమయం ఆసన్నమైంది.



బయటికక్కే 'కారు' వద్దంటున్నారు, ఇంట్లో 'ఫ్యాన్' వద్దంటున్నారు.. మీతో ఎలావేగేది..?



మీకు తెలిసిందా... ?

హరిహరబ్రహ్మదులొచ్చినా కాదన్నది
మోడీతో అయిపోయింది..
అందుకే బాసు విషయంలో టీ సర్కారు వెనక్కి తగ్గింది
చంద్రబాబు అరెస్ట్ పక్కన పెట్టేసినట్టే కనిపిస్తోంది...!!
అవినీతికి అండగా నిలచిన కేంద్రం!
అందుకు అరుణ్ జైల్లో మధ్యవర్తి!
ఆదేశాలకు వంత పాడిన తెలంగాణం
ఇక ప్రజాస్వామ్యానికి ఇంతకన్నా ఉంటుందా దుర్దినం?

సైలెంట్ "మోడీ"

మోడీ కూడా "మన్మోహన్ మోడ్" లోకి పోయాడు
మోడీగేట్ పై మౌనముద్ర వహించాడు
దేశద్రోహికి చేసిన సాయంపై సైలెంట్ అయిపోయాడు
అక్రమార్గాలకు ద్వారాలు తెరిచినోళ్లకు అండగా
నిలుస్తున్నాడు
అవినీతి వ్యవహారంపై పెదవి విప్పడానికి జంకుతున్నాడు
జనానికి సమాధానం చెప్పడానికి సిద్ధం కాలేకపోతున్నాడు
తాము కూడా కాంగ్రెస్ తానులో గుడ్డలేమనని
నిరూపించుకుంటున్నాడు
అవినీతి, అక్రమాలకు ఏమాత్రం తీసిపోమని
చాటుకుంటున్నాడు.

ఎమర్జెన్సీ ఛాయలు

అడిగో చెప్పాడు అద్వానీ
మోడీ అంటే మోలీనే కాదు
మహా ప్రమాదం సుమా అని..
వ్యవస్థలపై నమ్మకం లేనోడితో
ఎమర్జెన్సీ తప్పదని
ఏమరపాటు వద్దని..
ఫాసిస్టు సిద్ధాంతమే అంత
వంద గొంతులు..వెయ్యి నాలుకలు..
ప్రజాస్వామ్యానికి గొడ్డలి పెట్టులు
ప్రజాస్వామ్య ప్రియులంతా గ్రహించాలి
కాషాయకరణతో కష్టకాలమని
దేశానికి అరిష్టమని
అప్పట్లో కాంగ్రెసోడు
ఇప్పుడికి కషాయపోడు
తేడా లేదనడానికి ఈ ఉదాహరణ చూడు.

జనం బాధలు గాలికి

జనం బాధలు గాలికి
స్కాములోరే కావాలి వీరికి
మానవత్వం ముసుగొకటి దానికి
అప్పుడు కాంగ్రెసోడి అవినీతి
ఇప్పుడు కమలం పువ్వోడి అవినీతి
వీళ్ల చేతుల్లో మన దేశానికి అధోగతి
అందుకే ఇప్పుడు కావాలి కార్మిక వర్గపు రీతి
సామాజికి భద్రతే దాని గీతి
ఐక్య పోరాటాలే ఈ దేశానికి గతి.

యోగా మారు

సమస్యనొదిలి సవారీ చేసే రకాలు.. ఇంతకన్నా ఏం
చేయగలరు?
పిల్లలకు పోషకాహారం అందడం లేదా..
అందుకే మ్యాగీ నిషేధించకుండా ఆగాం..
బడిలో పుస్తకాలు అందడం లేదా..
అందుకే చాలా బళ్లు మూతేస్తున్నాం
పిల్లలకు కనీస సౌకర్యాలు కూడా లేవా
అందుకే ప్రయివేట్ స్కూళ్లు అందుబాటులో తెచ్చాం
విద్యారంగం సర్వ అవస్థల్లో పడిపోయిందా..
అందుకేగా "యోగా" తో వ్యవస్థను బాగుచేద్దామంటున్నాం.

తప్పని తిప్పలు...


ప్రజలతో పనిలేదు..
రుణమాఫీ మాటే వినబడదు..
స్కీమ్ వర్కర్ల సమస్యలు పట్టించుకోవాల్సిన పనిలేదు..
పప్పులు, నూనెల ధరలు మండుతున్నా మనకవసరం లేదు..
విద్యార్థులు, స్కూళ్లు, పుస్తకాలు అన్న చికాకులు కనిపించవు..
నిరుద్యోగులు నోటిఫికేషన్ మాటే వినబడదు..
కాంట్రాక్ట్ సిబ్బంది రెగ్యులరైజేషన్ అవసరం రాదు..
ఇలానే బాగుంది..
ఓటుకి నోటు..బాబు కి నోటీసులు..
ఖబర్దార్ అంటూ కాకమ్మ కథలు
నీ యబ్బు జాగీరా అంటూ నోటి తుత్తర మాటలు..
మొత్తంగా తెలుగు ప్రజలకు తప్పని తిప్పలు.

జర్నలిస్టు శంకర్, వర్తమాన రచయిత

రాజమండ్రి ...

పండ్లు- ఫోషక విలువలు ఉపయోగాలు

మనం కాలానుగుణంగా లభించే పండ్లను తింటుంటాం. కానీ ఏ కాలంలో ఏ పండ్లను తింటే శరీరానికి ఎటువంటి ఉపయోగమో తెలుసుకుంటే మంచిది. అసలే ఎండలు మండిపోతున్నాయి. ఈ వేసవికాలంలో శరీరం నుండి చెమట ద్వారా ఎక్కువగా లవణాల బయటకు విసర్జించబడతాయి. మరలా వాటిని శరీరానికి అందించాలంటే ఏ రకమైన పండ్లను తినాలో తెలుసుకోవాలి. (ప్రతి 100 గ్రా. పండ్లలో...)



పుచ్చకాయ

దీనిలో నీరు-96 గ్రా, కార్బియం-11 గ్రా., ఫాస్ఫరస్-12 మి.గ్రా, ఐరన్-8 మి.గ్రా. ఇది రక్తహీనతను తగ్గించటంలో, సైనసైటిస్ నివారణకు తోడ్పడుతుంది.

మామిడి

నీరు-31గ్రా. ఖనిజలవణాలు -0.4గ్రా, కార్బోహైడ్రేట్లు-17గ్రా, కార్బియం-14గ్రా, ఫాస్ఫరస్-16 మి.గ్రా. కెరోటిన్- 2743 మై.గ్రా., శక్తి - 74 కేలరీలు, విటమిన్ సి-10 మి.గ్రా ఉంటాయి. ఇది రేచీకటి నివారణకు, రోగనిరోధక శక్తిని పెంచుతుంది. అంతేకాదు జలుబును ఎదుర్కొనేందుకు తోడ్పడుతుంది.

నిమ్మ

దీనిలో నీరు-85 గ్రా., కార్బియం-90 గ్రా. ఫాస్ఫరస్-20 మి.గ్రా., విటమిన్ సి-63 మి.గ్రా., శక్తి-59 కేలరీలు ఉంటాయి. ఇది రోగ నిరోధక శక్తి పెంపొందడానికి, జలుబు, స్మర్వీ (విటమిన్ సి తగ్గినప్పుడు వచ్చేది) వ్యాధి నివారణకు ఉపయోగపడుతుంది.

జామ

నీరు- 82 గ్రా., కార్బోహైడ్రేట్లు-11 గ్రా, కార్బియం-10 గ్రా., ఫాస్ఫరస్-28 మి.గ్రా, విటమిన్ సి-212 మి.గ్రా, శక్తి-51 కేలరీలు ఉంటాయి. ఇది కొలెస్ట్రాల్ను, యూరిక్ ఆమ్ల గాఢతను తగ్గించటంలోను తోడ్పడుతుంది. దంతాల్ని పరిరక్షిస్తుంది.

బొప్పాయి

నీరు -91 గ్రా., కార్బోహైడ్రేట్లు-8 గ్రా., కార్బియం-17 గ్రా., ఫాస్ఫరస్-13 మి.గ్రా, కెరోటిన్-666 మై.గ్రా., విటమిన్ సి-57 మి.గ్రా, శక్తి-32 కేలరీలు ఉంటాయి. దీనివల్ల జీర్ణశక్తి పెరుగుతుంది. వ్యాధి నిరోధక శక్తి పెంచడానికి, ప్రోటీన్లు సులభంగా జీర్ణం కావడానికి, సుఖ

విరోచనానికి ఇది ఎంతగానో ఉపయోగపడుతుంది.

కొబ్బరి నీరు

నీరు-94 గ్రా., కార్బియం-24 గ్రా., ఫాస్ఫరస్-10 మి.గ్రా., కెరోటిన్-15 మై.గ్రా., శక్తి-24 కేలరీలు ఉంటాయి. ఎసిడిటి, కలరా, జీర్ణసంబంధ వ్యాధుల నివారణకు ఉపయోగపడుతుంది.

చెరకు రసం

నీరు-90 గ్రా., కార్బోహైడ్రేట్లు-10 గ్రా., కార్బియం-10 గ్రా., ఫాస్ఫరస్-10 మి.గ్రా., శక్తి-39 కేలరీలు ఉంటాయి. ఎముకల బలానికి రీహైడ్రేషన్ ప్రక్రియలో ఉపయోగపడుతుంది.

బత్తాయ

నీరు-90 గ్రా., కార్బోహైడ్రేట్లు-11 గ్రా., కార్బియం-26 గ్రా., ఫాస్ఫరస్-20మి.గ్రా., కెరోటిన్-1104 మి.గ్రా., విటమిన్ సి-30 మి.గ్రా., శక్తి-50 కేలరీలు. ఇది రోగ నిరోధకశక్తి పెరుగుదలకు, కొలెస్ట్రాల్ తగ్గించేందుకు, క్యాన్సర్ నుండి రక్షణకు తోడ్పడుతుంది.


సపోట

నీరు-75 గ్రా., కార్బోహైడ్రేట్లు-22 గ్రా., కార్బియం-28 గ్రా., ఫాస్ఫరస్-27 మి.గ్రా., కెరోటిన్-97 మై.గ్రా., పీచు 3గ్రా., విటమిన్ సి-6 మి.గ్రా., శక్తి-98 కేలరీలు లభిస్తాయి. ఇది జీర్ణశక్తికి మలబద్ధక నివారణకు, ఎముకల వటిష్టానికి, కంటి ఆరోగ్యానికి ఉపయోగపడుతుంది.

అరటి

నీరు 70 గ్రా., కార్బోహైడ్రేట్లు-27 గ్రా., కార్బియం-17 గ్రా., ఫాస్ఫరస్-36 మి.గ్రా., కెరోటిన్-78 మై.గ్రా., శక్తి - 116 కేలరీలు లభిస్తాయి. ఇది జీర్ణ సంబంధ వ్యాధులు, మలబద్ధకం, రక్తహీనత, ఆర్థరైటిస్ నివారణకు తోడ్పడుతుంది.

ఆదర్శ కార్మికోద్యమ నేత పర్వ



అలలుడి మా జీవితం

ఆందోళన మా జీవితం

తిరుగుబాటు మా కేదారం

శ్రీశ్రీ మహాప్రస్థానంలో ఈ కవిత పర్వ విప్లవ జీవితానికి దర్పణం పడుతుంది.



‘అనేక యుద్ధములలో ఆరితేరిన ఆ యోధుడు’ మే 22న శాశ్వత విశ్రాంతి తీసుకున్నారు. నిరంతరం ఉద్యమాలు, ఆందోళనలు, అలజడులతో జీవనయానం సాగించిన వీర తెలంగాణ విప్లవ పోరాట యోధుడు, నిఠటియూ వ్యవస్థాపక రాష్ట్ర అధ్యక్షుడు, పర్వ సత్యనారాయణ కలం, గళం ఆగిపోయాయి. 72 ఏళ్ళుగా కార్మికవర్గ భావ సంపద, పోరాటాల బాటలో రాటుదేలిన ఆయన మెదడు ఆలోచించడం మానివేసింది. ఇన్నేళ్ళుగా అలసిపోని ఆయన హృదయం ఆగిపోయింది. ఇక శైవు అంటూ ప్రకటించింది. మృత్యువు మీదకు వస్తున్నా చలించని ఆ యోధుడు చివర ఆ వది రోజులూ ‘అంపశయ్యపై భీష్ముడు’లా మాటలకు బదులు సైగలు చేస్తూ, పరామర్శకు వచ్చిన ప్రతి ఒక్కరితో ప్రశాంత వదనం, స్థిర చిత్తంతో, కంటి భాషతో పలకరించే వారు. పర్వ జీవితం ధన్యం, చరితార్థం.

ఉత్తమ పోరాట యోధుడు

ఉన్నత వ్యక్తిత్వం, అత్యున్నత త్యాగం, మచ్చలేని విప్లవ జీవితం,

విలువలు, విధానాల పట్ల నిబద్ధత, ఉక్కు క్రమశిక్షణ ఉత్తమ పోరాట యోధుని లక్షణాలు. ఆ లక్షణాలన్నీ ముమ్మారులూ మూర్తీభవించిన పర్వ ఆందోళకారుడిగా, పోరాటయోధుడిగా, ప్రచారకుడిగా, నిర్మాణదక్షుడిగా ఈ నాలుగు లక్షణాలు సమపాళ్ళలో సంతరింప చేసుకున్న సంపూర్ణ నాయకుడు పర్వ. ఆయన మంచి ఆందోళనకారుడు. జీవిత చరమాంకంలో సైతం ఆయన కలం ఆగలేదు. కవితలు, వ్యాసాలు రాయడం మానలేదు. ఉద్యమ జీవితంలో ఎన్నో కరపత్రాలు, వ్యాసాలు రాసిన ఆయన చేయితిరిగిన రచయిత.

ఆదిలాబాద్ నుండి శ్రీకాకుళం వరకూ కార్మిక రంగ కార్యకర్తలను కర్తవ్యస్ఫుల్లను చేస్తూ వేలాది లేఖలు రాసిన చేయి ఆయనది. కార్మికవర్గ పోరాటాలలో అసంఖ్యాకంగా ఆయన చేసిన ఉపన్యాసాలు ఆంధ్రప్రదేశ్‌లోని లక్షోపలక్షల కార్మికులను ఎంతగా ప్రభావితం చేసిందో ఆయన సహచరులందరికీ తెలిసిందే. ఆయన సాదాసీదా కమ్యూనిస్టు యోధుడు కాదు. వీర తెలంగాణ విప్లవ పోరాటంలో తుపాకి పట్టి గెరిల్లా దళాలను సమర్థంగా నడిపించిన విప్లవ నేత. కార్మికోద్యమ నేతగా తెలుగునాట అసంఖ్యాక ఉద్యమాలకు, పోరాటాలకు నాయకత్వం వహించారు. విజయాలు సాధించారు.

ఉత్తమశ్రేణి ప్రచారకుడు పర్వ

కార్మికవర్గ ఉత్తమశ్రేణి ప్రచారకుడాయన. ప్రచారం అంటే కార్మిక వర్గంలో సోషలిస్టు చైతన్యం కల్పించడం. ఈ పనిని కార్మిక వర్గ నాయకులు అందరూ చేయడం లేదని మనం చూస్తున్నాం. కాని పర్వ సింగరేణి బొగ్గుగని కార్మికులకు పాఠాలు చెప్పడం, స్టడీసర్కిల్స్ నిర్వహించడం మొదలుకొని మొన్నటి వరకూ రాజకీయ పాఠాలు బోధిస్తూనే ఉన్నారు. అంతర్జాతీయ కార్మికోద్యమం, రాజకీయ భూగోళం పాఠాలను పామరుల నుండి పండితుల వరకు బోధించిన ఆచార్యుడు ఆయన. ఏ సమయంలోనైనా ఈ పాఠాలలోని ఏ అంశంపైన అయినా ప్రశ్నిస్తే కంప్యూటర్ కైనా ఆలస్యం అవుతుందోమోగాని, ఆయన మాత్రం ఆలస్యం చేయకుండా వెంటనే వివరించడం ప్రారంభించేవారు. మార్క్సిస్టు సిద్ధాంతం అధ్యయనం చేయడంలో నిరంతరం కృషి సాగించేవారు. తుదిశ్వాస విడిచే ముందు నెల వరకూ పార్టీ సాహిత్యం, ప్రజాశక్తి, కార్మికలోకం, మన వర్కరు రెగ్యులర్‌గా చదువుతూ వుండేవారు. ఆయన అధ్యయనానికి అలుపులేదు. ఆయన విజ్ఞాన తృప్తి అంతలేదు. మంచి కార్మిక ఉద్యమ నిర్మాణదక్షులు పర్వ. పూర్వ నాయకులు ప్రజా ఉద్యమాలు నిర్మించి ఇస్తే ప్రస్తుత నాయకులు దానికి నాయకత్వం వహించి ముందుకు తీసుకువెళ్ళడం పెద్ద కష్టమైంది ఏమీ కాదు. కాని పర్వ 60వ దశకంలో కార్మికవర్గంలో

వచ్చిన మితవాద ధోరణులకు వ్యతిరేకంగా పట్టుదలగా పోరాడి సిఐటియుని పునర్మించడంలో రాష్ట్ర అగ్రనాయకత్వంలో ఒకరిగా ప్రముఖ పాత్ర వహించారు. రాష్ట్రంలోని అన్ని ప్రాంతాలలో 1970 తరువాత కార్మికోద్యమాన్ని నిలబెట్టడం, పునాది నుండి నిర్మించడం సామాన్యమైన పనివిషయమేకాదు. అంటువంటి 'పర్వతం ఎక్కే' పనిని ఆయన జీవిత కాలంలో జయప్రదంగా చేయగలిగారు.

తుపాకి ఎక్కుపెట్టినా చెక్కుచెదరని భీరుడు

వీర తెలంగాణ విప్లవ పోరాటం జరుగుతున్న కాలంలోనే ఒక రోజు నిజాం పోలీసులకు పర్స దొరికిపోయారు. ఆయనను సంకెళ్ళు వేసి నిజాం మిలట్రీక్యాంపుకు తీసుకువెళ్ళారు. అప్పటికే ఆయనను కనిపిస్తే కాల్చి వేయమనే ఆదేశం జారీ చేసి ఉంది. ఆయనను తుపాకితో కాల్చడానికి పోలీస్ అధికారిని కూడా నిర్ణయించారు. పోలీస్ క్యాంపులో చేతులు విరిచి తాళ్ళతో కట్టివేశారు. ఆయనను కాల్చి వేయడానికి తుపాకి, పోలీస్ అధికారి సిద్ధంగా ఉన్నారు. మరణశాసనం చేసిన నిజాం ప్రభుత్వం పర్స మనోస్థైర్యాన్ని దెబ్బతీయలేకపోయింది. మృత్యువు కళ్ళముందు నర్తిస్తున్నా పర్స ప్రజలపట్ల అచంచల విశ్వాసాన్ని ఘంటాపథంగా ప్రకటించారు. ప్రశాంత వదనంతో, విప్లవ తేజంతో ఆయన ముఖం కాంతివంతంగా ఉంది. ఆయనను తుపాకి పెట్టి కాల్చాల్సిన పోలీస్ అధికారి ఆయన వ్యక్తిత్వం, ప్రజాయోధుడిగా ఆయన చరిత్ర తెలిసినవాడు. ఆ అధికారి మానవత్వంతో ఎక్కుపెట్టాల్సిన తుపాకిని ఎక్కుపెట్టకుండా క్రిందికి దించివేశాడు. పర్స మీరు వెళ్ళండి అని చెప్పి వెళ్ళిపోయాడు. అనంతరం నిజాం పోలీసులు ఆయనను జైలుకు తీసుకువెళ్ళారు.

జైళ్ళ హింసను ఎదుర్కొన్న విప్లవ వీరుడు

జైళ్ళలో ఆయనకు కఠిన శిక్షలు అమలు చేయాలని నిజాం ప్రభుత్వం ఆదేశం జారీ చేసింది. చీకటి గదిలో ఒక్కరినే నెలలు తరబడి బంధించి ఉంచేవారు. కాళ్ళకు, చేతులకు బేడీలు వేసి వాటిని పొడవాటి గొలుసులతో కట్టి జైలు గది ఊచలకు రాత్రీ పగలూ కట్టి ఉంచేవారు. అత్యంత నాసి రకం భోజనం, నెలలు తరబడి నిద్రలేని రాత్రులతో పర్స జైలు జీవితంఎంత నరకంగా ఉన్నా ఆయన మనోస్థైర్యాన్ని నిజాం ప్రభుత్వం దెబ్బతీయలేకపోయింది. పోలీస్ క్యాంపులలో ఆయనను తీవ్ర చిత్రహింసలకు గురి చేసినా పార్టీ గురించి, సాయుధ పోరాటం గురించి ఒక్క మాట కూడా చెప్పకుండా గొప్ప మనోధైర్యాన్ని ప్రదర్శించేవారు. రెండుసార్లు అతి చాకచక్యంగా జైలు గోడలు దూకి అడవులలోని సాయుధ పోరాట స్థావరాలకు చేరుకొని పోరుకు నాయకత్వం వహించారు.

ప్రజాప్రతినిధులకు ఆయన ఆదర్శం

పాల్వంచ శాసన సభ నియోజకవర్గానికి కమ్యూనిస్టు పార్టీ అభ్యర్థిగా 1962లో ఘన విజయం సాధించారు. 66 వరకు ఎం.ఎల్.ఎ.గా ఉండి నియోజకవర్గం అంతా నిరంతరం పర్యటిస్తూ ప్రజల ఎం.ఎల్.ఎ.గా పేరు పొందారు. విశాఖ ఉక్కు ఉద్యమం సందర్భంగా పార్టీ నిర్ణయంతో రాజీనామా చేశారు. 1962 నుండి తుదిశ్వాస విడిచే వరకూ ఎం.ఎల్.ఎ.కు వచ్చే జీత, భత్యాలన్నీ ఎప్పటికప్పుడు రాష్ట్ర కమిటీకి అణాపైసలతో సహా జమ కట్టేవారు. పూర్వ ఎం.ఎల్.ఎ.కు ఉండే ఏ ప్రత్యేక సదుపాయాలను ఆయన ఎప్పుడూ

ఆయన మంచి ఆందోళనకారుడు. జీవిత చరమాంకంలో సైతం ఆయన కలం అగలేదు. కవితలు, వ్యాసాలు రాసారు. ఉద్యమ జీవితంలో ఎన్నో కరపత్రాలు, వ్యాసాలు రాసిన ఆయన చేయితిరిగిన రచయిత. ఆదిలాబాద్ నుండి శ్రీకాకుళం వరకూ కార్మిక రంగ కార్యకర్తలను కర్తవ్యోన్ముఖులను చేస్తూ వేలాది లేఖలు రాసిన చేయి ఆయనది. కార్మికవర్గ పోరాటాలలో అసంఖ్యాకంగా ఆయన చేసిన ఉపన్యాసాలు ఆంధ్రప్రదేశ్ లోని లక్షోపలక్షల కార్మికులను ఎంతగా ప్రభావితం చేసిందో ఆయన సహచరులందరికీ తెలిసిందే.

వాడుకోలేదు. అత్యంత నిరాడంబరంగా ఆయన, ఆయన కుటుంబం జీవించారు. వీర తెలంగాణ విప్లవ పోరాటంలో పాల్గొన్న యోధులను కూడా కేంద్ర ప్రభుత్వం స్వాతంత్ర్య సమరయోధులుగా గుర్తించింది. నాయకత్వ స్థానాల్లో ఉన్న ఎవ్వరూ తామ్రపత్రం స్వీకరించవద్దని, పాసు, పెన్షను, ప్రయాణ సౌకర్యాలను వాడుకోవద్దని కమిటీ నిర్ణయం చేసింది. ఈ నిర్ణయాన్ని పర్స తుచతప్పకుండా జీవితకాలమంతా అమలు చేశారు.

వందలాది కార్యకర్తల వివాహాలకర్త

70 ఏళ్ళకుపైగా సాగిన ఆయన ఉద్యమ ప్రస్థానంలో వందలాది పార్టీ కార్యకర్తలకు స్వయంగా దగ్గరుండి పెళ్ళిళ్ళు నిర్వహించారు. ఆచారత్వం వహించారు. కుల, మత, ప్రాంతాలకు అతీతంగా ఆదర్శ వివాహాలను జరిపించారు. ఈ వివాహాలకు ముందు సంబంధాలు చూడడం, వారి కుటుంబాలను ఒప్పించడం చేసేవారు. రాష్ట్రంలో అన్ని ప్రాంతాలలో ఆయన నిర్వహించిన వివాహాల జంటలు నేటికీ పార్టీ, ప్రజారంగాల రాష్ట్ర, జిల్లా, స్థానిక బాధ్యతల్లో ఆదర్శంగా పని చేస్తూనే ఉన్నారు.

సాహిత్య పిపాసి - త్రిభాషా దుబాసి

చదువుకున్నది స్కూల్ పైనల్. కానీ మూడు భాషల్లో పర్సకు ప్రజ్ఞ ఉండేది. తెలుగు ప్రాచీన సాహిత్యం నుంచి ప్రస్తుత ప్రగతిశీల సాహిత్యం వరకూ అపారంగా ఆయన అధ్యయనం చేశారు. తుది శ్వాస విడిచే వరకూ సాహిత్య అధ్యయనం వదలలేదు. ఆయన



అధ్యయానికి రాత్రి, పగలూ లేదు. చివరి ఐదు సంవత్సరాలు నిరంతర అధ్యయనం, కార్యకర్తలతో సంభాషణం, లేఖలు రాయడం నిత్యకృత్యంగా మార్చుకున్నారు. తెలుగులో మంచి వక్త. వ్యంగ్య కవితలు, విశ్లేషనాత్మక వ్యాసాలు రాసేవారు. ఇంగ్లీషులో చాలా

సరళంగా మాట్లాడేవారు, రాసేవారు. ఆయన ఇంగ్లీషు సంభాషణ వ్యాకరణ సహితంగా ఉండేది. మార్క్సిస్టు మౌలిక సాహిత్యం ఇంగ్లీషులోనే అధ్యయనం చేశారు. ఉర్దూ టీచర్ కు ఇంగ్లీషు గ్రామరు చెప్పి, తాను ఆయన వద్ద ఉర్దూ నేర్చుకున్నారు. ఉర్దూలో మాట్లాడటం, ఉపన్యాసం చేయడం కూడా బాగా అలవర్చుకున్నారు. మూడు భాషల్లో ప్రావీణ్యం సంపాదించడం ఆయన ఉద్యమ జీవితానికి ఎంతో ప్రయోజనకారి అయ్యింది.

ఆయన... ఆయన కుటుంబం

19వ ఏట కొత్తగూడెంలో కమ్యూనిస్టు ఆయన పర్న అంచలంచెలుగా ఎదిగి పార్టీలో, కార్మిక రంగంలో రాష్ట్ర అగ్రనేతల్లో ఒకరుగా అభివృద్ధి చెందారు. సనాతన సాంప్రదాయ కుటుంబంలో పుట్టి 'యజ్ఞోపవీతం' వీడి 'విప్లవపథం'లో నడిచారు. కొద్దిపాటి బట్టల సంచితో ఉద్యోగం కోసం కారేపల్లి (ఖమ్మం జిల్లా) వచ్చిన ఆ యువకుడు 72 ఏళ్ళ ఉద్యమ జీవితంలో ఏనాడూ స్థిర, చర ఆస్థుల సంపాదనకు

వెంపర్లాడలేదు. ఆ ఆలోచననే దరి చేరనియ్యలేదు. పార్టీ ఇచ్చే పరిమితమైన భత్యంతో మాత్రమే కుటుంబాన్ని పోషించేవారు. కామ్రేడ్లు, మిత్రులు ఏ సహాయం చేయడానికి ముందుకు వచ్చినా నిరాకరించేవారు. నిత్యం కుటుంబంలో దరిద్రం తాండవిస్తున్నా చలించేవారు కాదు. 19వ ఏట ఏ ఆస్తి లేని పర్న 91వ ఏట తుదిశ్వాస వరకూ అదే విధంగా ఉన్నారు. నీతి, నియమం, విలువలు, విధానాలు ప్రాణంగా భావించి యావజ్జీవితం నిప్పులాంటి మనిషిగా బ్రతికారు. ఆయన జీవితంలో ఇన్ని విజయాలు సాధించడానికి ఆయన సహధర్మచారిణి భారతిదేవి సహకారం ఆయనకు వరం. ఆమె ఎప్పుడూ పర్న విప్లవ పథానికి అడ్డురాలేదు. ఆమె కూడా భర్తతోపాటే పార్టీ కార్యకర్తగా, కొత్తగూడెం కార్మికులకు అమ్మగా, ఐదవ నాయకురాలుగా సముచిత పాత్ర వహించారు. సహా ధర్మచారిణి అన్న పదానికి నిర్వచనంగా మారారు.

★

నిరంతర స్ఫూర్తి ప్రదాత కామ్రేడ్ పర్న

ఆకాశంలో నక్షత్రాలు అమావాస్య చీకటిలో కూడా వెలుగును ఇస్తాయి, దారి చూపుతాయి. అదే మన జీవితాలకి అన్వయించుకుంటే వర్గ దోపిడితో అణగారిన కార్మిక వర్గానికి భవిష్యత్తు చీకటిమయమైన స్థితిలో కార్మికఉద్యమమే వారికి వెలుగు బాట చూపింది. ఆ వెలుగు చూపిన ధృవతారలు మన నేతలు జాతీయ స్థాయిలో కామ్రేడ్ బి.టి.రణదివే, పి.రామ్మూర్తి. మన రాష్ట్రంలో కామ్రేడ్స్ కె.ల్. నర్సింహం, నందూరిప్రసాదరావు, మంచికంటి రామకృష్ణరావు, పర్న సత్యనారాయణ వంటి నేతలు. 1970లో ఎఐటియుసి నుండి విడిపోయి సిఐటియుని పునర్నిర్మించే దశలో కామ్రేడ్ ప్రసాదరావు, పర్న గార్ల కృషి ఈ నాలుగు దశాబ్దాల కాలంలో ఉమ్మడి ఆంధ్రప్రదేశ్ లో ప్రతి యొక్క ట్రేడ్ యూనియన్ కామ్రేడ్ కు అనుభవమే.

కా॥ పర్న వ్యక్తి గతంగాను, రాజకీయంగా అనేక ఆటుపోట్లను ఎదుర్కొన్నారు. గుంటూరు జిల్లా సత్తెనపల్లిలో పుట్టి పెరిగిన పర్న ఉద్యోగార్థియైన కొత్తగూడెం ప్రాంతానికి వచ్చి సింగరేణి కేలరీస్ లో ఉద్యోగంలో జేరారు. కా॥ శేషగిరిరావుతో కలిసి సింగరేణిలో కార్మిక ఉద్యమాన్ని నిర్మించారు. తెలంగాణ సాయుధ రైతాంగ పోరాటంలో పాల్గొన్నారు. ఆయన రాజకీయ జీవితంలో కొందరు సహచరులు చనిపోయారు. మరి కొందరు జారిపోయారు. అయినా మహా ప్రస్థానంలో ధర్మరాజులాగా వెన్నుచూపక ముందుకు సాగిపోయారు. మహా ప్రస్థానంలో ధర్మరాజుకు శునకం రూపంలో ధర్మ దేవత తోడుగ ఉంది. ఈ కార్మిక ఉద్యమ ప్రస్థానంలో దోపిడి అణచివేతల నుండి కార్మిక వర్గ విముక్తి అనే లక్ష్యం కామ్రేడ్ పర్న గారికి తోడుగా వుంది.


బూజు పట్టిన సాంప్రదాయాలు, ఆచారాలు పాతుకు పోయిన

ఈ సమాజంలో సనాతన బ్రాహ్మణ కుటుంబంలో పుట్టిపెరిగిన కా॥ పర్న, భారతి దేవి దంపతులు సాధారణ వ్రజల మధ్య జీవినస్తా ప్రజలకోసం బ్రతకడం అంటే పరవళ్ళు తొక్కే కృష్ణమ్మకు ఎదురీదడమే. నిష్ఠదరిద్రం, పోలీసు వేధింపులు అరెస్టులు, అండర్ గ్రౌండ్ జీవితాలు, వెలివేతలు అయినా చలించక కార్మికోద్యమాన్ని అంటిపెట్టుకోనే ఉన్నారు.

1975 నుండి పర్న గారి కుటుంబంతో నాకు పరిచయం. నా రాజకీయ రంగ ప్రవేశం పర్న గారి ఇంటితో మొదలైంది. ఎమర్జెన్సీ చీకటి రోజుల్లో పర్న గారు అజ్ఞాతంలో ఉండగా వారి అమ్మాయి పద్మ స్నేహితురాలి ద్వారా నేను విద్యార్థి సంఘంలో చేరాను. నేను పద్మ కలిసి ఎస్ఎఫ్ఐ లో తిరిగే క్రమంలో వారి ఇంట్లో తరుచు తినడం, పడుకోవడం జరిగేది. అనేక పర్యాయాలు ఆవకాయ పచ్చడి, మజ్జిగ అన్నమే మా భోజనం, అయినా ఏనాడు ఇది వుంది ఇది లేదు అని వెలితి పడలేదు. ఆశయాన్ని చెక్కుచెదరనీయలేదు.

సమాజంలో ఒక వ్యక్తి జీవించిన కాలంతో పాటు మరణానంతరం కూడా మతం, సాంప్రదాయాలపట్టు ఎలా ఉంటుందో, అవి పాటించనివారు ఎలా వెలికి గురవుతారో మనకు తెలుసు. అయినా పర్న గారి కుటుంబం, ఆయన మరణానంతరం కూడా ఉన్నతమైన కార్మిక వర్గ ప్రమాణాలను పాటించింది.

యస్. పుణ్యవతి, సిఐటియు రాష్ట్రఅధ్యక్షులు




కడుపు నిండి నోడికి కొవ్వు కరగడానికి యోగాలు..!

కడుపు నింపుకోడానికి ప్రతి క్షణం పోరాట యోగాలు..!!

కార్మికోద్యమంలో నా తొలి అనుభవాలు

- పర్వ సత్యనారాయణ



నా బాల్యం

మాది గుంటూరు జిల్లా పూర్వపు సత్తెనపల్లి తాలూకాలోని కంభంపాడు. కృష్ణానదికి ఎనిమిది మైళ్ల రూపంలో పెదకూరపాడు-అమరావతికి దగ్గర్లో ఉంది. అమ్మది నెమలికల్లు. పేరు వెంకట సుబ్బమ్మ. అమ్మా, నాన్నలకు నేను కడగొట్టువాణ్ణి. మేం ముగ్గురం మగ పిల్లలం. ముగ్గురాడపిల్లలు. నాన్న పెద్దగా చదువుకోలేదు. వ్యవసాయం చేసేవారు. నాన్నకు తాతగారు మూడెకరాల పొలం ఇచ్చారు. తాతగారు ఊళ్లోని రాజరాజేశ్వరీ పీఠం అధిపతి. వేదాంతి. ఊళ్లోనూ, పది పదిహేను గ్రామాల్లోనూ ఆయనకు శిష్యుగణం ఉండేది.

ఊళ్లో మా మేనత్త భర్తే ఉపాధ్యాయుడు. ఆ ఎయిడెడ్ స్కూల్లో నాలుగో తరగతి చదువుకున్నాను. నేల మీద మట్టి పోసి దానిపైన అక్షరాలు దిద్దించేవారు. దాని వల్ల దస్తూరి చక్కగా వచ్చేది. నా దస్తూరి బాగుండేదని నా మేనత్త ఏదైనా అవసరమైనది నాతో రాయించుకునేది.

1934 వరకే స్వగ్రామంలో ఉన్నా. ఆ తర్వాత తెనాలి తాలూకా నందివెలుగు వెళ్లిపోయా. మా మేనమామ అక్కడ స్కూలు టీచరు. నన్నక్కడికి తీసుకువెళ్లారు. మా అత్తకు పిల్లలు లేరు. వారికి తోడుగా ఉంచుకుంటూ నన్ను చదివించారు. 1935, 36లో ఐదో తరగతిలో చేరా. 1937లో మామయ్యకు అదే తాలూకాలోని గుడివాడకు బదిలీ వచ్చింది. అక్కడ నాకు ప్రయివేటు మాస్టారు వద్ద ప్రయివేటు చెప్పించారు. అలా ఎడాదిన్నర ప్రయివేటు చదివా. ఇంగ్లీషు, లెక్కలు నేర్చుకునేవాడిని.

తర్వాత అంటే 1938లో దుగ్గిరాల హైస్కూల్లో థర్డ్ ఫోరమ్లో డైరెక్టుగా చేర్పించారు. గుడివాడకు దుగ్గిరాల రెండున్నర మైళ్లు. గుడివాడ నుండి దుగ్గిరాల హైస్కూలుకు వెళ్లేవాళ్లంతా నడిచే వెళ్లే వాళ్లు. ఇది జిల్లా బోర్డు హైస్కూలు. నాది థర్డ్ ఫోరమ్లో 'ఎ' సెక్షన్, 'బి' సెక్షన్లో కొంగర జగయ్య (తర్వాత కాలంలో ప్రముఖ సినీనటుడు) ఉండేవారు. సెక్షన్ వేరయినా మేమిద్దరమూ సహాధ్యాయులం. జగయ్య దుగ్గిరాల దగ్గరున్న మోరంపూడి నుండి హైస్కూలుకు వచ్చేవాడు.

మాతో హిందీ మాస్టారు రెడ్డి హిందీ నాటకాలు వేయించేవారు. సమర్థ రామదాసు స్వామి (చిత్రపతి శివాజీ గురువు) నాటకంలో టైటిల్ రోల్ ను నాకప్పగించారు. ఇదే నాటకంలో జగయ్య కూడా ఓ పాత్ర పోషణకు సిద్ధమయ్యారు. ఒకటి రెండు రిహార్సల్స్ కూడా వెళ్లా. రిహార్సల్స్ కు వెళ్లడం ఇబ్బందై పోవడం వల్ల నేనా నాటకం నుంచి తప్పుకున్నాను. జగయ్యకు నాటకాల్లోనేగాక వ్యాస రచనలో కూడా ఆసక్తి ఉండేది. నేను 'ఎ' సెక్షన్లో మెరిట్

విద్యార్థినయితే. జగయ్య 'బి' సెక్షన్లో ప్రథమ స్థానంలో ఉండేవాడు.


తర్వాత నా చదువు గుంటూరుకు మారింది. అక్కడ ఎస్.ఎస్.ఎల్.సి. వరకూ చదివాను. బొడ్డేపల్లి సోమయాజులు కాంగ్రెస్ సత్యాగ్రహి. ఆయన సాయంతో అక్కడ నా చదువు సాగింది. ఫీజులు చెల్లించలేని పేద విద్యార్థులకు సోమయాజులు డబ్బు కట్టేవారు. ఆయన 'ఆంధ్రప్రభ' కరస్పాండెంటుగా కూడా ఉండేవారు. ఆంధ్రప్రభ, ఇండియన్ ఎక్స్ప్రెస్ కు కూడా ఆయనే ఏజెంటు. నేనూ, ఆయన మేనల్లుడు రామకృష్ణ ఇద్దరమూ 'ఆంధ్రప్రభ', 'ఇండియన్ ఎక్స్ప్రెస్'లను ఎవరికోటా ప్రకారం వారు పంపిణీ చేసేవాళ్లం. నేను బ్రాడీపేటలో పంపిణీ చేసేవాణ్ణి.

మా అన్నగారు కొత్తగూడెంలో ఉంటే అక్కడికి వెళ్లా. కొత్తగూడెం ఆనాడు వరంగల్ జిల్లాలో ఉండేది. అన్నగారు భూస్వాములైన పటేల్, పట్వారీల వద్ద గుమాస్తాగా పనిచేసేవారు. కారేపల్లిలో ఉండేవారు. కారేపల్లి భూస్వామ్య గ్రామం. కారేపల్లి ప్రాంతంలో మలేరియా తీవ్రంగా ఉండేది. అటవీ ప్రాంతమిది. అమ్మానాన్న కూడా అక్కడే ఉన్నారు. వారికీ మలేరియా వచ్చింది. డోర్నకల్లులో ఒక మిషన్ ఆసుపత్రిలో చేర్పించారు. ఆ సమయంలో అమ్మ దగ్గరే ఉండి చూసుకునేవాణ్ణి. మిషన్ డాక్టర్ విక్టర్ సహృదయుడు. వైద్య నిపుణుడు కూడాను. అమ్మకు బెడ్ ఇచ్చి మంచి వైద్యం చేశాడు.

బొగ్గు గనిలో గుమాస్తా ఉద్యోగం

నాకు గ్రామస్థులతో పరిచయాలు ఏర్పడుతున్నాయి. సింగరేణి గ్రామస్తులు కొత్తగూడెం బొగ్గు గనుల్లో పనిచేస్తున్నారు.


వారు నాకు అక్కడ ఏదైనా ఉద్యోగం ఇప్పిస్తామని చెప్పారు. అలా నన్ను తీసుకువెళ్లిన వ్యక్తి మిన్నికంటి పర్వతాలు. పర్వతాలు సింగరేణిలో 'బర్లిఫిట్' గనిలో గుమాస్తాగా పని చేసేవాడు. పర్వతాలు ఓ రోజున సింగరేణి హెడ్ క్వార్టర్స్ లో గుమాస్తాగా పని చేస్తున్న దేవూరు శేషగిరిరావుకు నన్ను పరిచయం చేశాడు. ఆయన పరిచయంతో నాకు సింగరేణిలో గుమాస్తా ఉద్యోగం దొరికింది. రామవరం నెం. 2 ఇంక్లైయిన్ (ఎ



1-2)లో పని చేసాను. ఆ రోజుల్లో కార్మికులు గనిలో కందిల్ (కిరోసిన్ దీపం)తో పనిచేసేవారు. స్టోరు నుంచి కార్మికులకు కిరోసిన్ ఇచ్చే గుమాస్తా ఉద్యోగమిచ్చారు. దీపాలకు, యంత్రాలకూ కావలసిన

వేర్వేరు ఆయిల్స్ను కూడా నేనే ఇచ్చేవాణ్ణి. అంటే ఆయిల్ ఇష్యూయర్ను అన్నమాట. తర్వాత కొన్నాళ్లకు కార్మికులు విధి నిర్వహణకు వచ్చేటప్పుడూ, వెళ్లిపోయేటప్పుడూ రెండుసార్లు వారికి ముస్సరు వేసే పని కూడా నాకు కేటాయించబడింది. కొంత కాలం అయ్యాక కార్మికుల ముస్సర్ల ఆధారంగా వారికి బియ్యం, జొన్నలు, గోధుమలు రేషన్ ఇవ్వడం ప్రారంభించారు. వారంలో కనీసం మూడు రోజులు ముస్సరు ఉంటేనే ఇవన్నీ కార్మికులకు వర్తిస్తాయి. ముస్సరు ప్రాతిపదికగా వీటికి సంబంధించిన రేషను టోకెన్లు కూడా నేనే ఇచ్చేవాడిని. ఎక్కువ మంది బియ్యమే తీసుకునేవారు. ఆ కాలం (1943)లో రూపాయికి నాలుగు కిలోల బియ్యం వచ్చేవి. నన్ను 'ఆయిల్ ఇష్యూయర్' నుంచి 'రేషన్ ఇష్యూయర్'గా మార్చారు. 1943 నుండి 1946 వరకూ నాలుగేళ్లపాటు ఆ రెండు బాధ్యతలూ నిర్వహించా.

నాకు ఉద్యోగం రావడానికి తోడ్పడిన సింగరేణి హెడ్క్వార్టర్సులో గుమాస్తాగా పనిచేస్తుండే దేవురు శేషగిరిరావు అప్పటికే కమ్యూనిస్టు. ఆయన ఇల్లెందులో పనిచేసి ఇక్కడికి (కొత్తగూడెం) వచ్చారు. ఇల్లెందు గనిలో గ్యాస్ వెలువడి పలువులు కార్మికులు, అధికారులు మృత్యువాత పడ్డారు. దీంతో ఆ గనిని మూసివేశారు. శేషగిరిరావు



విజయవాడ సంతాప సభలో
పర్వ భార్య భారతి

పి.ఎఫ్. సెక్షన్లో గుమాస్తాగా పనిచేసేవాడు. సింగరేణి కోల్ మేనేజ్మెంట్ ఇంగ్లండు, స్కాట్లాండ్ (యూరోపియన్ మేనేజ్మెంట్) చేతుల్లో ఉండేది. శేషగిరిరావు నెల్లూరు జిల్లా వాడు. మద్రాసులో చదువుకున్నాడు. ఇంటర్ చదివి ఉద్యోగం కోసం ఎక్కడికో వెళ్లాడు. పుచ్చలపల్లి సుందరయ్య శేషగిరిరావును సింగరేణి వెళ్లి

(పార్టీ ఉద్యమ నిర్మాణం నిమిత్తం) ఉద్యోగం చూసుకోమన్నారుట. ఈ విషయం శేషగిరిరావు నాకు చెప్పాడు. శేషగిరిరావు ఉద్యోగం చేస్తూనే రహస్యంగా యూనియన్ నిర్మాణం చేస్తున్నాడు. తనకు అనుకూలరైనవారిలో యూనియన్ బీజాలు నాటుతుండేవాడు. ఇదంతా ఆయన అజ్ఞాతంగానే చేస్తుండేవాడు.

నేను కమ్యూనిస్టును అయ్యాను

అది రెండో ప్రపంచ యుద్ధకాలం. ఆ కాలంలో కోల్, రైల్వేల్లో ఎలాంటి కార్యకలాపాలు నిర్వహించడానికి వీలేదు. కోల్లో మరింత నిషేధాజ్ఞలు ఉండేవి. రాజకీయ, ట్రేడ్ యూనియన్ కార్యకలాపాలు ఒప్పుకునేవారు కాదు. ఉద్యోగం బహిరంగంగానూ, ట్రేడ్ యూనియన్ నిర్మాణం అజ్ఞాతంగానూ చేయాలి. శేషగిరిరావు నన్ను మంచి కుర్రాడు అనుకునేవాడు. నేను పనిచేసే డిపోలోనే సమయ్య అనే సమ్మూలు శేషగిరిరావు కాంటాక్టులో ఉండేవాడు. సమ్మూలుకు శేషగిరిరావు పార్టీ సభ్యత్వమిచ్చాడు. 1943 చివరిలో సమ్మూలు

ద్వారా నాకు పార్టీ సభ్యత్వం వచ్చింది. సింగరేణి గనిలో పార్టీకి ఎన్ని శాఖలుండేవో నాకు తెలియదు. పట్టణ కమిటీ ఎవరో ఏమిటో తెలిసేది కాదు. తెలిస్తే మేనేజ్మెంట్ వారందరినీ పని నుంచి తొలగిస్తుంది.

నన్ను టౌన్ కమిటీలోకి తీసుకున్నారు. కమిటీలో శేషగిరిరావు, రాజారాం సింగ్ (రజకవృత్తి), ఇంజను డ్రైవర్ పులిపాక రాజం, పంపు డ్రైవరు, నింపిన టబ్స్ను ఐరన్ రోప్కు క్లిక్ చేసే కార్మికుడు బోయ రామస్వామి, బిల్డింగు డిపార్టుమెంట్లో పనిచేసే కార్మికుడు చలపతిరావులతో కమిటీ ఏర్పడింది.

సింగరేణిలో యూనియన్ రహస్య నిర్మాణం

యూనియన్ కమిటీ బహిరంగంగా ఉండేది కాదు. కార్మిక సమస్యలను వార్తలుగా రాసి అప్పటి వారపత్రిక ప్రజాశక్తికి పంపేవారు. వివిధ డిపార్టుమెంట్ల కార్మికుల వద్ద సమాచారం తీసుకొని పత్రికకు వార్తలు పంపేవారు. కృష్ణాజిల్లా కొండపల్లి నుంచి వచ్చి ఇక్కడ పనిచేస్తున్న చలపతిరావు ఈ పని చూసేవాడు. గనిలో పని పరిస్థితులు ఎలా ఉన్నదీ, వారి బాధలెలా ఉండేవీ ప్రజాశక్తిలో వచ్చేవి. ఆ మర్నాడు ఆ వార్తల క్లిప్పింగులు యాజమాన్యం దగ్గరకు పోయేవి. దీంతో యాజమాన్యం ఇక్కడెవరో రహస్యంగా పనిచేస్తున్నారనే విషయం తెలుసుకున్నది. అయితే ఎవరన్నదీ మాత్రం వారికి తెలియదు. యూనియన్ కార్యకలాపాల నేపథ్యంలో బయట నుంచి ఎవరోస్తున్నారో గుర్తించడానికి యాజమాన్యం ప్రయత్నిస్తుండేది. ఎవరో ఒకరు మీద అనుమానం పెంచుకొని వారే ఇక్కడ పరిస్థితులపై అప్లికేషన్లు ఇస్తున్నారని భావించి వేధింపులకు గురిచేసేది. కొంత మంది కార్మికులు యాజమాన్యం చేతిలో దెబ్బలు కూడా తిన్నారు.

ఆంధ్ర మహాసభ - అఖిల భారత కిసాన్ మహాసభ

1944లో ఖమ్మంలో ఆంధ్ర మహాసభ జరిగింది. ఈ మహాసభకు దేవురి శేషగిరిరావు నన్ను వాలంటీరుగా పంపాడు. వాలంటీరుగా మహాసభ జరిగే ఆవరణలో ఒక పాయింటులో నన్ను నిలబెట్టారు. నేను ఆ పాయింటు నుంచి ఎవ్వరిని వెళ్లనివ్వకూడదు. అది నా బాధ్యత. ఖచ్చితంగా అలాగే చేసాను. 1944లో బెజవాడలో అఖిల భారత కిసాన్ మహాసభల సందర్భంగా పెద్ద బహిరంగ సభ జరిగింది. దానికి నేనూ వెళ్లా. బెజవాడలో బహిరంగ సభ అనంతరం కిసాన్ మహాసభ పూర్తి చేసుకొని వెళ్తున్న కమ్యూనిస్టు పార్టీ ఆలిండియా ప్రధాన కార్యదర్శి పిసి జోషికి డోర్నకల్ రైల్వే స్టేషన్లో ఎర్రజెండాంతో జేజేలు పలికాం. అక్కడున్నవాళ్లమంతా తలా కాస్త వేసుకొని కొంత నిధి పోగు చేసి జోషి కిచ్చాం. పార్టీ ఆలిండియా ప్రధాన కార్యదర్శిని చూశాననీ, ఆయనకు విరాళాలు పోగుచేశాననే సంతృప్తితో తిరిగివచ్చా.

బహిరంగంగా యూనియన్ కార్యకలాపాలు

1945లో రెండో ప్రపంచ యుద్ధం ముగిసింది. నిషేధం తొలిగింది. మేము యూనియన్ కార్యకలాపాలు బహిరంగంగానే నిర్వహిస్తున్నాం. హైదరాబాద్, వరంగల్ సుబాలో ట్రేడ్ యూనియన్స్ ప్రారంభం అయ్యాయి. వరంగల్ ఆజాంజామి మిల్లు-నాందేడ్ టెక్స్టైల్ మిల్లులో యూనియన్లు ప్రారంభమయ్యాయి. సింగరేణిలో కూడా యూనియన్ ఫార్మేషన్ అయ్యింది. యూనియన్ను నడుపుతున్న కీలక వ్యక్తులు దేవురి శేషగిరిరావు, చలపతిరావు, పర్నా సత్యనారాయణ

అని సింగరేణి యాజమాన్యం తెలుసుకుంది.

1945 జూన్ 16న కొత్తగూడెంలో యూనియన్ ఏర్పాటైంది. కొత్తగూడెనికి రెండు కిలోమీటర్ల దూరంలో హేమచంద్రపురం అనే గ్రామం ఊరిచివర ఓ పాఠశాల భవనంలో యూనియన్ ఏర్పడింది. ఈ కార్యక్రమానికి 200 మంది వరకూ కార్మికులు వచ్చారు. వచ్చినవాళ్లు ఒకరొకరు చూసుకొని ఆశ్చర్యపోవడం వారి వంతయింది. అప్పటి వరకూ వాళ్లంతా ఒక్కచోట కలిసి పనిచేసినవాళ్లే. అయితే యూనియన్ నిర్మాణం రహస్యంగా జరిగింది కాబట్టి... ఈ యూనియన్ లో ఎవరున్నారో ఇంకొకరికి తెలిసే అవకాశం లేకుండా పోయింది. ఇప్పుడు వారంతా ఒకచోటకు చేరేటప్పటికి ఒకరొకరు చూసుకొని ఆశ్చర్యానికి లోనయ్యారు. దీంతో వారిలో ఒకరిపట్ల మరొకరికి ఆత్మీయత, ఆప్యాయత, ఆత్మవిశ్వాసం పెరిగాయి.

అలా అక్కడ ఏర్పాటు చేసిన యూనియన్ కు ఆంధ్ర మహాసభ నాయకుడు సర్వదేవభట్ల రామనాథంను అధ్యక్షుడుగా ఎన్నుకున్నారు. యూనియన్ ప్రధాన కార్యదర్శిగా దేవూరి శేషగిరిరావు, ఆర్గనైజింగు కార్యదర్శిగా చలపతిరావు, కమిటీ సభ్యుడిగా నేనూ ఎన్నికయ్యాం. అప్పటికి శేషగిరిరావు, చలపతిరావులకు రమారమి 30 ఏళ్లుంటాయి. నాకప్పుడు 22 సంవత్సరాలు.

కాంట్రాక్టు విధానం రద్దు - యూనియన్ విజయం

యూనియన్ పెట్టాక కాంట్రాక్టు విధానం రద్దు చేయాలనేది ప్రధాన డిమాండ్ గా ఉంది. సింగరేణిలో మహిళలు పిల్లలు పని చేయరాదంటూ నిషేధం విధించారు. కాంట్రాక్టు విధానం రద్దు చేయాలని యూనియన్ అనేకసార్లు ప్రభుత్వం వద్దకు రిప్రజెంటేషన్ చేసింది. దీంతో కాంట్రాక్టు విధానం రద్దయింది. మిగిలిన సమస్యలపై ప్రభుత్వం ముగ్గురితో ఓ విచారణ సంఘాన్ని వేసింది. విచారణ కమిటీ ముందు సర్వదేవభట్ల రామనాథం, శేషగిరిరావు హాజరై కార్మిక సమస్యలపై యూనియన్ వాదన వినిపించారు.

ఎట్టకేలకు కాంట్రాక్టు విధానం రద్దయింది. మహిళల పనిపై నిషేధం విధించడంతో వారికి ప్రత్యామ్నాయ ఉపాధి చూపించాలని యూనియన్ చేసిన డిమాండ్ కు యాజమాన్యం తలొగ్గింది. వారికి చీరల అద్దకం పని నేర్పించి వారికి ఉపాధి కల్పించడం జరిగింది.

నా ఉద్యోగం తీసేశారు

కంపెనీలో యూనియన్ కార్యకలాపాలు పెరుగుతున్న కొద్దీ యాజమాన్యం చూపు నాపై పడింది. ద్యూటీ అవర్స్ లో యూనియన్ కార్యకలాపాలు నిర్వహిస్తున్నానంటూ... యూనియన్ ఆఫీసులో చేయాల్సిన పనిని కంపెనీలో చేస్తున్నానంటూ అభియోగం మోపి పని నుంచి తొలగించారు. దీంతో కంపెనీలో పెద్ద అలజడి నెలకొంది. నన్ను పనిలోకి తీసుకోవాలని సుమారు నాలుగైదు వేల మంది కంపెనీ హెడ్డాఫీసు (కొత్తగూడెంలో ఉంది) ముందు బైతాయించారు. ఆంధ్ర మహాసభ జిల్లా నాయకత్వం సర్వదేవభట్ల రామనాథం, చిర్రావూరి లక్ష్మీనరసయ్య, కమ్యూనిస్టు పార్టీ హైదరాబాద్ స్టేట్ సెక్రటరీ పెరవలి వెంకట రమణయ్య, అలాగే నాయకుడు రావెళ్ల జానకి రామయ్య, నేనూ ఆ ఆందోళనలో పాల్గొన్నాము.

వేలాది మంది కార్మికులు కంపెనీ ఆఫీసు ముట్టడించడంతో

యాజమాన్యం దిగొచ్చింది. యాజమాన్యం నుంచి నాకు కబురొచ్చింది. నాయకత్వం నన్ను వెళ్లి రమ్మంది. 'గొడవెందుకు? నిన్ను పనిలోకి తీసుకుంటున్నాం. బైతాయించిన వారందరినీ వెళ్లిపోవాలని చెప్పండి' అని యాజమాన్యం నన్ను కోరింది. నేను ఈ విషయం అక్కడికొచ్చి మీరే చెప్పండన్నా. వారే ధైర్యం చేసి కార్మికుల వద్దకు వచ్చి పర్సనల్ నానారాయణను ఉద్యోగంలోకి తీసుకుంటున్నామని ప్రకటించారు. ఇది యూనియన్ సాధించిన మొదటి విజయం.

ఉద్యోగానికి రాజీనామా - హోల్ బ్రైమరుగా బాధ్యత

అయితే నాపై కేసు ఉంది. విజయవాడ నుంచి డిబీ రావు అనే 'బార్ ఎట్ లా'ను తీసుకువచ్చారు. నాపై విచారణ 'నామ్ కేవాస్తే'గా జరిగింది. ఈ దెబ్బకు యూనియన్ ను యాజమాన్యం రికగ్నైజ్ చేసింది. యూనియన్ ఆఫీసు నిర్మించడానికి కంపెనీని స్థలం అడిగాం. స్థలాన్ని కంపెనీ గ్రాంట్ చేసింది. ఆ స్థలంలోనే 'సింగరేణి కేలరీస్ వర్క్స్ యూనియన్ (ఎఐటియుసి) ఆఫీసును నిర్మించాం. (ఈ నాటికీ అది ఉంది). ఆఫీసు కట్టాక రెగ్యులర్ గా ఫంక్షనింగ్ ఉండాలి కదా. దాన్ని ఎవరు నిర్వహించాలనే చర్చ వచ్చింది. నన్ను ఉద్యోగానికి రాజీనామా చేసి ఆఫీసు నిర్వహణ బాధ్యతలు చూడాలని యూనియన్ కోరింది. ఆ మేరకు ఉద్యోగానికి రాజీనామా చేసి యూనియన్ బాధ్యతలు చేపట్టా.


(ఏలూరులో పర్సనల్ నానారాయణగారు చెప్పగా ప్రజాశక్తి జర్నలిస్టు యు. రామకృష్ణ (విజయవాడ) రాసింది)

కార్మిక జన బాంధవుడా

పల్లవి :-
కార్మిక జన బాంధవుడా - కమ్యూనిజపు శ్రామికుడా
ప్రజా ఉద్యమాల ఇరుసా - జోహార్ కామ్రేడ్ పర్సనల్
చరణం :-
సింగరేణి చీకటి గనిలో - మసిబారిన కార్మికబతుకులు
చెమటోడ్చే కార్మిక రక్తం - పీల్చుతున్న దోపిడి శక్తులు
ఎదిరించే కేతనమై - కదిలించే చేతనమై
కార్మిక హక్కుల పోరుబాటలో - ఎగిరే ఎర్రజెండా నీవు
చరణం :-
బాంచెనన్న బిక్కోడితో బందూకులు పట్టించి
మట్టి బతుకు లొక్కటి చేసి వెట్టిచీల్చగా కదిలావు
తెలంగాణా సాయుధ పోరుకు రణ సారధి నైనావు
తరతరాల బానిస బతుకుకు విముక్తి బాటలు వేశావు
చరణం :-
స్టీల్ ప్లాంట్ సాధనలో అమరులైన వీరులసాక్షిగా
పాలక వర్గపు కుట్రలనీతిని ప్రశ్నించగ కదిలావు
విశాఖ ఉక్కు ఆంధ్రుల హక్కుని పదవీ త్యాగం చేశావు
కార్మికవర్గపు ఐక్యత కోసం కదంతొక్కి కదిలావు.
- పి. మంగరాజు

నేనెరిగిన పర్వ

- సి.హెచ్.నరసింగరావు
సిఐటియు రాష్ట్ర ఉపాధ్యక్షులు



ఒకటి, రెండు కాదు 43 సంవత్సరాలు పర్నాగారితో పరిచయం. ఆయన అంత మహోన్నత వ్యక్తి అని చనిపోయేదాక నాకు తెలియదు. కమ్యూనిస్టు నాయకులు ఎవరూ వారి గురించి వారు చెప్పుకోరు. బూర్జువా నాయకులులాగా పక్కవాళ్ళు నాయకుడి గురించి డబ్బాకొట్టరు. పర్నాగారు చనిపోయారనే పిడుగుపాటు వార్త మే 22న నేను హైదరాబాద్ ప్రకృతి వైద్యశాలలో వుండగా సీతారామ్ ఏలూరు నుంచి ఫోన్ చేసి చెప్పారు. పాతతరంలో ముఖ్య నాయకులైన పర్నాగారు చనిపోవడం నా మనస్సును కలిచివేసింది. మనస్సు అంతా పాత జ్ఞాపకాలు నెమరువేసుకుంటూ వుండిపోయింది. కొత్తగాడెం వెళ్ళి కడచూపులు అందుకోలేకపోయాను. పర్నాగారి భార్య భారతిగారిని, పిల్లలను విజయవాడలో జరిగిన సంతాపసభలో పరామర్శించాను.

విజయవాడలో డిగ్రీ చదువుతూ నేను ఎస్ఎఫ్ఐలో చేరాను. ప్రతిరోజు జైహింద్ టాకీస్ ప్రక్కనే వున్న ఆఫీసుకు (అప్పుడు పార్టీ, అన్ని ప్రజా సంఘాలకు రాష్ట్ర ఆఫీసు అదే.) ప్రతి రోజు వచ్చేవాడిని. అదేరోడ్డు మలుపులో 100 గజాల్లో పర్నాగారు, ఉద్ధరాజురామంగారు ప్రక్క ప్రక్కనే వుండేవారు. పర్నాగారి పెద్దబాయి ఫణి, రామంగారి మనమడు పద్మనాభం నేను కార్యదర్శిగా వున్న ఎస్ఎఫ్ఐ కమిటీ సభ్యులు. దాంతో తరచుగా వారి ఇంటికికూడా వెళ్ళేవాడిని. నేను డిగ్రీ అయి విశాఖలో బి.ఎల్లో చేరిన తర్వాత పర్నాగారు, నందూరి ప్రసాదరావుగార్లు తరుచుగా విశాఖపట్నం ట్రేడ్ యూనియన్ల విమోచన కోసం రావడం వల్ల మా బంధానికి ఎక్కడాబ్రేకులేదు.

ట్రేడ్ యూనియన్ ప్రారంభ రోజుల్లో విశాఖలోనే సిఐటియు అఖిల భారత కౌన్సిల్ సమావేశాలు 1972లో జరిగాయి. పర్నా, ప్రసాదరావులు విశాఖలోనే వుండి ఏర్పాట్లు అన్నీ చూశారని మేము యూనివర్సిటీలో చేరిన తర్వాత ఉద్యోగులు చెబుతుండేవారు. సిఐటియును ఎందుకు ఏర్పాటు చేయవలసి వచ్చింది? అనేది ఒక పెద్ద చర్చగా వుండేది. నాకు ఆ విషయాలు అన్నీ అర్థం అయ్యేవికాదు. కాని పర్నాగారిని సింగరేణి కార్మికుల జనరల్బాడీ ఏకగ్రీవంగా ఎన్నుకుంటే, పర్నాను కాదని దాంగే ఎఐటియుసి అధ్యక్షుడిగా ఆ యూనియన్కు మరొకరిని నియమించడం ప్రజాస్వామ్య పద్ధతులకు పెద్ద ప్రమాదం రావడంవల్లే సిఐటియును ఏర్పాటు చేయవలసివచ్చిందని, బి.టి.రణదివే ని భారత ప్రభుత్వం అరెస్టుచేసి రెండు సంవత్సరాలు జైల్లో వుంచినా, ఎఐటియుసి కౌన్సిల్ కనీసం ఆయన్ను విడుదల చేయాలని కూడా అడగకపోవడం, సిఐటియు ఏర్పాటుకు దారి తీసిందనే విషయాల వల్ల సిద్ధాంతం కంటే ఆచరణ విషయాలు తేలికగా అర్థం అయ్యాయి.

పర్నాగారు ఎమర్జెన్సీ అయిన తరువాత ప్రసాదరావు గారితో కలిసి తరుచుగా విశాఖవచ్చేవారు. విశాఖ పారిశ్రామిక ఉద్యమానికి, సిఐటియుకు నీరుపోసి పెంచిన పునాది పురుషులుగా చెప్పాలి. ఈనాటి టీయు రాష్ట్ర నాయకులంతా రెండు రాష్ట్రాల్లోను వారి నుంచి అక్షరాభ్యాసం చేసినవాళ్ళమే. నేనుకూడా వారిలో ఒకడిని. ఈనాటికీ చాలా మంది ట్రేడ్ యూనియన్ నాయకులు

కాలికితగిలిన రాయిని ఏరుకునే పద్ధతిలోనే పనిచేస్తున్నారు. మన యూనియన్ ఆఫీసుకు వెతుక్కుంటూ యూనియన్ పెట్టాలని వచ్చే వారితోనే యూనియన్ పెట్టేపద్ధతి వుంది. కాని ఆనాడు అలాకాదు. రాష్ట్రంలో ఎక్కడ కార్మికులు ఏ సమస్యలతో వున్నారని వాసన పసికట్టి ఆ పరిశ్రమ వద్దకు వాలిపోయేవారు. విశాఖపట్నం హిందూస్థాన్షిప్యార్లు యాజమాన్యం 1972లో కార్మిక నాయకులిద్దరిని సస్పెండ్ చేస్తే అది తెలుసుకొని షిప్యార్లు గేట్మీటింగు పెట్టి పర్నా, ప్రసాదరావు వారికి ధైర్యం కల్పించారు. ఎ.కె.గోపాలన్ను రప్పించి ఆ సమస్యను పరిష్కరించారు. దానితో విశాఖలో సిఐటియుకు పునాది ఏర్పడింది. సిఐటియు ఊరేగింపులన్నీ పాతపోస్టాఫీసు నుంచి ప్రారంభమై టర్నర్చౌట్లో ముగిసేవి. ఆ సభల్లో పర్నాగారి ఉపన్యాసాలు నేటికీ మా చెవుల్లో మారుమ్రోగుతూనే వున్నాయి. ఆనాటి రాజకీయ పరిస్థితి అంత స్ఫూర్తినిచ్చేవిగా వుండేవి.

1978 స్టీల్ప్లాంట్లో పునాదుల నుంచి పెద్ద ఉద్యమంగా సిఐటియు మారే 1990 వరకూ ప్రతి ఉద్యమంలోను, మహాసభల్లోను పర్నాగారు ప్రత్యక్షంగా పాల్గొనడం ఇక్కడ ఉద్యమానికి ఎంతో బలాన్ని చేకూర్చింది. యూనియన్ ఎలా పెట్టాలో, ఎజెండా ఏ పాయింట్లు వుండాలో విశాఖ సామిల్లు యూనియన్ రిజిస్ట్రేషన్ సందర్భంగా స్వయంగా వ్రాయించి నేర్పించారు. విశాఖలో జరిగిన రాష్ట్ర కౌన్సిల్ సమావేశాల్లో, అఖిల భారత సమావేశాలకు ముందుగా వచ్చి ఇచ్చిన సలహాలు, సూచనలు ఎంతగానో తోడ్పడ్డాయి. 1986లో విశాఖ షిప్యార్డ్లో రాష్ట్ర ప్రభుత్వరంగంలోని టీయు నాయకులకు పదిరోజులు నాయకత్వక్లాసులు జరిగాయి. ఆ క్లాసులకు ఆయన ప్రిన్సిపాల్గా నేను వైస్ ప్రిన్సిపాల్గా వ్యవహరించాం. క్లాసుల్లో సమయం దొరికినప్పుడల్లా ఒక్కొక్కరితో వ్యక్తిగతంగా మాట్లాడటం. వారిని ఉత్సాహపరచడం, వారి లోపాలను సవరించుకోవాలని సుతిమెత్తగా చెప్పేవారు. కార్యకర్తలను ఉత్సాహపర్చడంలో ఆయనకు ఆయనే సాటి. 2001లో సిఐటియు రాష్ట్ర మహాసభ మహబూబ్ నగర్లో జరిగింది. ఆ మహాసభలో ఆయన రాష్ట్ర అధ్యక్షులుగా తప్పుకొని నన్ను ప్రతిపాదించారు. మీ స్థానంలో నేను పనికిరానండీ అన్నాను. యువకులు ముందుకు రావాలి. విశాఖ కంటే పెద్ద ఉద్యమం ఎక్కడ వుంది? అని నాకు ధైర్యం నూరిపోశారు. విశాఖ వస్తే 1977 తర్వాత మా ఇంటికే వచ్చేవారు. శారద చిన్నప్పటి నుంచి ఆయనతో వున్న పరిచయం వాళ్ళిద్దరూ ఎంతో సరదగా మాట్లాడుకొనేవారు. పర్నాగారు వంటగదిలో దూరిపోయి శారదకు సహాయం చేస్తుంటే నాకు ఎంతో ఆశ్చర్యంగా వుండేది. కమ్యూనిస్టు నాయకులంటే ప్రజల్లో, కార్యకర్తల్లో కలిసిపోవడం అంటే ఏమిటో స్వయంగా వారి నుంచి ఆనాడు నేర్చుకోగలిగాను. అంత పెద్ద నాయకులతో అంత సన్నిహితంగా మెలిగే అవకాశం కలిగినందుకు ఎంతో ఆనందంగా వున్నా వారు లేనిలోటు తలుచుకుంటే చాలా బాధకలుగుతుంది.

★

పర్వ ప్రోత్సాహంతో ఉద్యమంలోకి

- ఎమ్. వీరలక్ష్మి

నేను అంగన్ వాడీ యూనియన్ లోకి సభ్యురాలిగా చేరిన సంవత్సరానికి (2004సం॥లో) యాన్యువల్ రిటన్స్ పని మీద మా జిల్లా నుండి హైదరాబాద్ పంపించారు. 4 రోజులు ఉండి వ్రాత పని చేశాను. అప్పుడే నాకు పర్నాగారితో పరిచయ భాగ్యం కలిగింది. పర్నాగారి ఆరోగ్యం బాగోలేదని, వెళ్లి చూసి వద్దామని కా॥పి.రోజాగారు నన్ను పర్నాగారి ఇంటికి తీసుకొని వెళ్లారు. నన్ను ఆయనకు పరిచయం చేశారు. పర్నాగారు తను ఆనారోగ్యంతో ఉన్న విషయం ప్రక్కన పెట్టి, నన్ను అనేక ప్రశ్నలు వేశారు. చివరగా సమాజం కోసం పని చెయ్యాలి. హోల్ టైమర్ గా రావాలి అని చెప్పారు. అలాగే అని చెప్పాను. నోటి మాట కాదు నాకు మాట ఇవ్వు అని చెయ్యి చాపారు. ఆవయస్సులోనూ ఆనారోగ్య పరిస్థితుల్లో కూడా ఆయన తన కోసం కాకుండా సమాజం కోసం, సిఐటియు అభివృద్ధి కోసం పడే తపన చూసి నేను చాలా ఉత్తేజం పొందాను. వెంటనే ఆయన చేతిలో చెయ్యివేసి హోల్ టైమర్ గా పని చేస్తానని మాట ఇచ్చాను. ఆయనకు ఇచ్చిన మాట నిలుపుకోవడానికి అవసరమైన సర్దుబాటు చేసుకొని 2007సం॥లో నేను హోల్ టైమర్ గా వచ్చాను. అది నా జీవితాన్ని ఒక మంచి మలుపు త్రిప్పిన సంఘటన.

తరువాత ప్రతి సిఐటియు రాష్ట్ర కమిటీ సమావేశంలోనూ ఆయన కనిపిస్తే వెళ్లి ప్రక్కనే కూర్చునేదాన్ని. అనేక విషయాలు భోదన చేశారు. అధ్యయనం ఎలా చెయ్యాలి, పనులు ఎలా సర్దుబాటు చేసుకోవాలి, సమస్యలను ఎలా పరిశీలించాలి అనే విషయాలు చెప్పేవారు. ప్రతి నెలా లెటర్ వ్రాసేవారు. చిన్న పోస్టుకార్డుపై అంతర్జాతీయ రాజకీయాలు మెదలుకొని కుటుంబ సభ్యుల సమాచారం జిల్లాలో ముఖ్య నాయకుల సమాచారం వరకు వ్రాసేవారు. కార్మికలోకం పత్రిక పర్నాగారి మానసిక పుత్రిక. ప్రతి లెటర్ లోనూ కార్మికలోకం సర్క్యులేషన్ వివరాలు జిల్లాల వారీగా వ్రాసి అలర్ట్ చేసేవారు. మా జిల్లాలో కార్మికలోకం పత్రికలు పెరగడానికి కూడా పర్నాగారి ప్రోత్సాహమే కారణం. చందాలు చేర్పించడమే కాకుండా, పత్రికలు చేరుతున్నాయో లేదో, వారు చదువుతున్నారో లేదో పరిశీలించమని చెప్పేవారు. ఆయనకు వ్రాసే ప్రతి లెటర్ లోనూ ఆ వివరాలు వ్రాసి పంపమనే వారు. ఫోన్ చేసి మాట్లాడినా పర్నాగారికి ఇష్టముండేది కాదు. లెటర్ వ్రాయమని చెప్పేవారు.

భారతమ్మగారు, పర్నాగారు ఆదిదంపతుల్లా కనిపించేవారు. ఆయన మరణం నాకు ఒక మార్గదర్శిని దూరం చేసింది. నాలాంటి ఎంతో మందికి ఆయన లెటర్ ల రూపంలో అందించే ప్రేరణ, నూతనోత్తేజం దూరమయింది. ఇది ఉద్యమానికి, వ్యక్తిగతంగా నాకు తీరని లోటు కానీ పర్నాగారు ఆశయాలను ముందుకు తీసుకెళ్లడంలో శక్తి మేరకు కషి చెయ్యడమే ఆయనకు మనం ఇచ్చే నిజమైన నివాళి.

ఎటూరు,
4-3-2015

జియర్ కామ్రేడ్,

2014 డి-శంఖుడు నెల సత్తు శ్రేష్ఠున్

వివరాలు తెలిపాను.

జనవరి, ఫిబ్రవరి నెల స్టేజ్ మెడల్లు
రిండ్రెడ్డు. మార్చి నెలకు పంపండి.

మిత్ర సలహా:-

ప్రతి కార్యకర్త నెలసరి కలం
నాకు తెలియజేయాలి. వకాలు వేయాలి.
గుర్తు చేస్తూ.

గమనించగలము.

శ్రీనివాసరావు లలగు
వచ్చినప్పుడు దిగు

పర్వ సత్యనారాయణకు ఉత్తరాలు రాసే అలవాటు వుంది. చనిపోవటానికి ముందుగా కార్మికలోకం ఆఫీసుకు రాసిన చివరి ఉత్తరం ఇది.



విజయవాడలో జరిగిన పర్వ సంతాప సభలో నగర కమిటీ చిన్న పిల్లలకు పర్నాగారి భారతి ద్వారా బ్యాగ్స్ పంపిణీ చేస్తున్న దృశ్యం.

మానవహక్కులను కాలరాస్తున్న అమెరికా



ఇతర దేశాల్లో మానవ హక్కులను అమెరికా కాలరాస్తోందని తాజా అధ్యయన నివేదిక వెల్లడించింది. “హ్యూమన్ రైట్స్ రికార్డ్ ఆఫ్ యునైటెడ్ స్టేట్స్ ఇన్ 2014” అన్న పేరుతో రూపొందించిన ఈ నివేదికను చైనా స్టేట్ కౌన్సిల్ ఇన్ఫర్మేషన్ కార్యాలయం శుక్రవారం ఇక్కడ విడుదల చేసింది. ఉగ్రవాద, నేరాల అనుమానితుల నుండి నిజాలను రాబట్టేందుకు అమెరికా గూఢచార సంస్థ (సిఐఎ) వారిపై కడుపులో మెలితిప్పటం, నీటిలో ముంచి ఉక్కిరిబిక్కిరి చేయటం, ఖైదీల తలను గోడకేసి కొట్టటం, చంపేస్తామని బెదిరించటం వంటి అత్యంత కిరాతక పద్ధతులను అనుసరిస్తున్నదని ఈ నివేదిక పేర్కొంది. గత ఏడాది ఏప్రిల్ లో మెక్సికన్ పౌరుడైన రమిరో హెర్నాండెజ్ లానాస్ కు మరణశిక్షను అమలు జరిపిన అమెరికా ఈ చర్యల ద్వారా వియన్నా సదస్సు తీర్మానాన్ని ఉల్లంఘించిందని ఈ నివేదిక తెలిపింది.

ఎన్ఎస్ఎ ప్రపంచ దేశాలకు చెందిన 35 మంది నేతల ఫోన్ సంభాషణలను రహస్యంగా రికార్డు చేసిందని, ఆయా

ప్రభుత్వాల ఆధీనంలోని సంస్థలకు చెందిన కీలక వివరాలను తస్కరించిందని, ప్రపంచ వ్యాప్తంగా మొబైల్ ఫోన్ సందేశాలను సేకరించిందని వికీలీక్స్ పత్రాలను ఉటంకిస్తూ ఈ నివేదిక వివరించింది. ఇక ఉగ్రవాదులను లక్ష్యంగా చేసుకుని జరుపుతున్న డ్రోన్ దాడుల్లో ఇటు ఉగ్రవాదులతో పాటు అమాయక ప్రజలు కూడా బలవుతున్నారని అది తెలిపింది.

ఒక్క ఏడాదిలోనే 41 మందిని లక్ష్యంగా చేసుకుని అమెరికా జరిపిన డ్రోన్ దాడుల్లో 1,147 మంది ప్రాణాలు కోల్పోయారని వివరించింది. ఇక వివిధ దేశాల్లో తిష్ట వేసిన అమెరికన్ సైనికులు అక్కడి పౌరుల మానవ హక్కులపై చేస్తున్న దాడులకు లెక్కలేదని తెలిపింది. అంతర్జాతీయ మానవ హక్కుల చట్టాన్ని తన చేతుల్లోకి తీసుకుంటున్న అమెరికా ఐరాస ప్రతిపాదిస్తున్న మానవ హక్కుల ప్రధాన తీర్మానాలకు వ్యతిరేకంగా ఓటు వేస్తూ తన నిజరూపాన్ని ప్రదర్శిస్తున్నదని ఈ నివేదిక విమర్శించింది.

సింగపూర్ లో విదేశీ శ్రామికుల వేతన వివాదాలు

సింగపూర్ లో గతేడాది 4500 మంది విదేశీ శ్రామికులు తమ యాజమాన్యాలతో వేతన వివాదాలు పరిష్కరించాల్సిందిగా అక్కడి ప్రభుత్వానికి ఫిర్యాదు చేశారు. 2013తో పోలిస్తే ఈ సంఖ్య 25 శాతం అధికం. 2013లో 3,600మంది వేతన వివాదాల పరిష్కారం కోసం సింగపూర్ ప్రభుత్వాన్ని ఆశ్రయించారు. ఈ ఏడాది ఇప్పటివరకూ రెండు వేల అభ్యర్థనలు వచ్చినట్లు తెలిపారు. 60 శాతం వివాదాలు వేతనాల్లో కోత, ఆలస్యంగా ఇవ్వడం, వేతనాలు నిలిపివేయడానికి సంబంధించినవేనని చెబుతున్నారు. తమకు ఫిర్యాదులు అందిన వెంటనే పరిష్కరించి యాజమాన్యాల నుంచి వేతనాలు ఇప్పిస్తున్నామని వలస కార్మికుల కేంద్రం డైరెక్టర్ బెర్నార్డ్ మీనన్ పేర్కొన్నారు. వేతన వివాదాలకు పరిష్కారంగా వచ్చే ఏడాది నుంచి శ్రామికులకు పే స్లిప్స్ ఇవ్వనున్నట్లు సంబంధిత మంత్రిత్వశాఖ తెలిపింది. గతేడాది ఆగస్టు వరకల్లా 13 లక్షలమంది విదేశీ కార్మికులు సింగపూర్ లో పని చేస్తున్నారు. వారిలో ఎక్కువభాగం భారత్, బంగ్లాదేశ్, చైనా, ఆగ్నేయాసియా దేశాల నుంచి వలస వెళ్లినవారే. నిర్మాణ రంగం, సముద్ర విభాగాల్లో వీరు పని చేస్తున్నారు.

సంఘీభావం

నేపాల్ భూకాంప బాధితుల కోసం సి.ఐ.టి.యు వసూలు చేసిన 15 లక్షల మొత్తాన్ని భారత్ లో నేపాల్ రాయబారికి అందిస్తున్న సి.ఐ.టి.యు ఆల్ ఇండియా అధ్యక్ష ప్రధాన కార్యదర్శులు ఏకె. పద్మనాభన్, తపన్ సేన్లు.



పట్టణ మురికివాడల్లో చిన్నారులకు పౌష్టికాహార లోపం తిండిలేక ఏటా 10 లక్షల మంది బాలల మృతి

ఐదేళ్లలో పట్టణ మురికివాడల జనాభా 20 కోట్లు

- ముంబైలోని గోవాండీలో నిర్వహించిన శాంపిల్ సర్వేలో వెల్లడి

- 2020 నాటికి దేశంలో పట్టణ జనాభా 80 కోట్లు

భారత్ వెలిగిపోతోంది... అచ్చే దిన్ ఆయే అంటూ ఎలుగెత్తి చాటే వాళ్లు సిగ్గుతో తలదించుకోవలసిన స్థితి... భావి భారత పౌరులు చిక్కిశల్యమయిపోతున్న దుస్థితి. దేశ ఆర్థికరాజధానిలో... బడాబడా కార్పొరేట్లు పారిశ్రామిక వేత్తలు నివసించే ముంబై మహానగరంలోని మురికివాడల్లో లక్షలాది మంది చిన్నారులు పౌష్టికాహారం లేక మృత్యువాత పడుతున్నారు.

ఆదుతూ.. పాడుతూ హాయిగా చదువుకోవాల్సిన వాళ్లు అందమైన కలల్లో తేలిపోవాల్సినవాళ్లు... ఆనందోత్సాహాలతో ఉరకలు వేయాల్సినవాళ్లు. బంగారు భవితవ్యానికి బాటలు వేసుకోవాల్సిన వాళ్లు... కాని అంతా తలకిందులు.. తల్లిదండ్రుల ఆర్థికపరిస్థితి సరిగా లేక.. సర్కార్ల సాయం అందక ప్రస్తుతం అనేక రుగ్మతలతో మంచాలకు అతుక్కుపోతున్నారు. సరైన తిండిలేక వెలవెలబోతున్నారు. ముక్కుతూ.. మూలుగుతూ నీరసించిపోతున్నారు. వేలమంది తీవ్రమైన వ్యాధులతో సతమతమవుతున్నారు. కేంద్ర, రాష్ట్ర ప్రభుత్వాల పథకాలు వారి ఆకలిని, దారిద్ర్యాన్ని, వ్యాధులను ఏ మాత్రం తగ్గించలేక పోతున్నాయి. వారికి ఉజ్వలభవిష్యత్ అటుంచి సాదాసీదా బతుకును కూడా కల్పించలేకపోతున్నాయి. ఒక్కముంబైలోనే కాదు దేశంలోని అనేక పట్టణాల్లో... నగరాల్లో మురికివాడల్లో నివసించే చిన్నారుల స్థితిగతులు ఇదేవిధంగా అత్యంత దయనీయంగా ఉన్నాయని ఒక అధ్యయనంలో తేలింది. వచ్చే ఐదేళ్లలో దేశంలో పట్టణజనాభా 80 కోట్లకు, మురికివాడల్లో నివసించేవారి జనాభా ఐదుకోట్లకు చేరుతుందని ఆ అధ్యయనం పేర్కొంది. మురికివాడల జనమంతా పేదరికంలో మగ్గుతుందని వివరించింది. ఆ వివరాలిలా ఉన్నాయి....

ముంబైలోని గోవాండీ మురికివాడలో నిర్వహించిన శాంపిల్ సర్వే పలు విషయాల్ని వెలుగులోకి తెచ్చింది. గోవాండీలో 60 వేలమంది నివాస ముంటున్నారు. పరిసరాల పరిశుభ్రత లోపించడం వల్ల ఈ ప్రాంతంలో అంటు వ్యాధుల బారినపడి చనిపోయేవారి సంఖ్య అధికం. ఇక్కడ నివాసముండేవారిలో ఎక్కువభాగం ఇతర ప్రాంతాల నుంచి వలస వచ్చిన పేదలు. దాంతో, పౌష్టికాహార లోపం చిన్నారులను ఎక్కువగా బలితీసుకుంటోందని సర్వేలో వెల్లడైంది. న్యూమోనియా, టిబి, నీళ్ల విరేచనాల వంటి వ్యాధుల బారిన పడి ముక్కుపచ్చలారని చిన్నారులు మృత్యువాత పడుతున్నారు. ముంబైలోని దాదాపు 60 శాతం ప్రజలు మురికివాడల్లో నివాసముంటున్నారు.

ముంబై, ఢిల్లీల్లోని మురికివాడల్లో 2 కోట్ల 40 లక్షలమంది

ముంబైలోనేకాదు, దేశ రాజధాని ఢిల్లీలోనూ ఇదే పరిస్థితి. ఈ రెండు మహా నగరాల్లోని దాదాపు సగం జనాభా అంటే 2 కోట్ల 40 లక్షలమంది ప్రజలు మురికి వాడల్లో నివాసముంటున్నారు. దేశంలోని పట్టణాల్లో నివాసముండే మొత్తం పేదల సంఖ్య 9 కోట్ల 50 లక్షలు. అంటే ఈ రెండు నగరాల్లోనే నాలుగో వంతుకుమించి నివాసముంటున్నారని అర్థమవుతోంది. ఐదేళ్లలో 20 కోట్లకు చేరుకోనున్న పట్టణ మురికివాడల జనాభా ఇదిలాఉండగా, మరో ఐదేళ్లలో దేశంలోని పట్టణ జనాభా 80 కోట్లకు చేరుకోనుంది. అందులో దాదాపు 20 కోట్లమంది పేదరికంలోనే మగ్గిపోనున్నారు. పట్టణ జనాభా పెరుగుదలలో మురికి వాడల్లోనే రెండింతలు ఉందని అధ్యయనంలో వెల్లడైంది. గోవాండీలో పౌష్టికాహార లోపం వల్ల చిన్నారులు పెద్ద సంఖ్యలో మృత్యువాతపడ్డ విషయం మూడేళ్ల క్రితమే వెలుగులోకి వచ్చింది. ఆ తర్వాత ప్రభుత్వం చేపట్టిన చర్యల్లో భాగంగా అక్కడ ఓ పౌష్టికాహార కేంద్రం ఏర్పాటైంది. కొంతమంది డాక్టర్లు, ఆరోగ్య కార్యకర్తలను అక్కడికి పంపించి తక్షణచర్యలకు ప్రభుత్వం ఆదేశించింది. ఐతే, అక్కడ ఏర్పాటైన పౌష్టికాహార కేంద్రాన్ని ఏడాది తర్వాత మూసేశారు. ఎందుకని ఆరా తీస్తే ఆశించిన ఫలితాలేమీ సాధించకపోవడం వల్లే ఆరోగ్య కేంద్రాన్ని ఎత్తేశారని స్వచ్ఛంద సంస్థ కార్యకర్త ఒకరు తెలిపారు. తమ సంస్థ కూడా తగిన ఫలితాలను సాధించలేకపోయినట్టు ఆ కార్యకర్త అంగీకరించారు. గత మూడేళ్లుగా 35 మంది చిన్నారుల కోసం రూ.5 లక్షలు ఖర్చు చేసి ఎటువంటి ఫలితాలనూ సాధించలేకపోయామని ఆ కార్యకర్త తెలిపారు. పౌష్టికాహారాన్ని కేంద్రాల వద్ద ఇవ్వడం వల్ల ఆశించిన ఫలితాలు రావడంలేదని, బాధిత కుటుంబాల్లో దీని పట్ల చైతన్యం కలిగించి వారిని కూడా ఇందులో భాగస్వాములను చేయాలని ఆ కార్యకర్త తన అభిప్రాయాన్ని వెల్లడించారు.

పౌష్టికాహార లోపంతో ప్రతియేటా 10 లక్షల చిన్నారుల మృతి కాగా, భారత్లో ప్రతియేటా పది లక్షలమంది చిన్నారులు పౌష్టికాహార లోపం వల్ల మృత్యువాత పడుతున్నట్టు యూనిసెఫ్ వెల్లడించింది... ఐదేళ్లలోపు చిన్నారుల్లో పౌష్టికాహార లోపం భారత్లో 34 శాతం ఉంటే బంగ్లాదేశ్లో 28, పాకిస్తాన్లో 25, దక్షిణాఫ్రికాలో 12, బ్రెజిల్లో 2, చైనాలో 1 శాతం ఉన్నట్టు యూనిసెఫ్ వెల్లడించింది. పౌష్టికాహార లోపం వల్ల చిన్నారులు అనారోగ్యానికి గురి కావడంతోపాటు వారి ఐ.క్యూ. స్థాయి(మానసిక సామర్థ్యం) కూడా తగ్గుతుందని వైద్య నిపుణులు చెబుతున్నారు.

కంపెనీల నిబంధనలు మరియు సరకు

దేశంలో కంపెనీలకు మరియు ఊతం ఇచ్చేందుకు గాను ప్రభుత్వం కంపెనీల చట్టం- 2013లోని నిబంధనలను మరియు సరళీకరిస్తోంది. కంపెనీల పార్టీ లావాదేవీలు, డిపాజిట్లను అంగీకరించడం, అడిటర్ల నియమక విషయాలలో ప్రయివేటు కంపెనీలకు మరియు వెసులుబాటు కల్పిస్తూ సవరణలను నోటిఫై చేసింది. ప్రభుత్వ, నిధి, లాభాల కోసం పనిచేయని కంపెనీలు, ప్రయివేటు కంపెనీలకు నిబంధనలు మరియు సులభతరం చేసే చర్యలలో భాగంగా పలు సవరణలను ప్రతిపాదిస్తోంది. సెక్షన్-8కి సవరణగా ప్రభుత్వం కొత్తగా నాలుగు నోటిఫికేషన్లను జారీ చేసింది. నాలుగు రకాలకు సంబంధించిన కంపెనీల నిబంధనలను సవరిస్తూ కార్పొరేట్ వ్యవహారాల శాఖ కొత్తగా ఈ నాలుగు ప్రత్యేక నోటిఫికేషన్లను జారీ చేసింది. తాజా నోటిఫికేషన్లో ప్రయివేటు కంపెనీలకు సంబంధించి 16 మార్పులను, వివరణలను నోటిఫై చేశారు. ప్రభుత్వ కంపెనీలకు సంబంధించి మార్పులు, సవరణల సంఖ్య దాదాపు 30 వరకు ఉంది. చట్టంలోని పార్టీ లావాదేవీలకు సంబంధించిన 188వ సెక్షన్ ప్రయివేటు కంపెనీలకు వర్తించడంకూ కార్పొరేట్ వ్యవహారాల శాఖ కీలక నిర్ణయాన్ని వెలువరించింది. కంపెనీ చట్టం 2013 అమలులోకి వచ్చిన నాటి నుంచి వస్తున్న ఆక్షేపణలను దూరం చేసేందుకు, చట్టాన్ని సరళతరం చేసేందుకు గాను పలు సవరణలను నోటిఫై చేస్తున్న సంగతి తెలిసిందే.

కార్మిక చట్టాల్లో మళ్ళీ మార్పులు

మూడు చట్టాలను ఏకీకృతం చేసే ప్రతిపాదన

కార్మిక నియామక, తీసివేత నిబంధనలు సరళీకృతం

దేశంలో కార్మిక చట్టాలను సమూలంగా ప్రక్షాళన చేసేందుకు కేంద్ర ప్రభుత్వం కసరత్తు చేస్తోంది. కఠినంగా ఉన్న ఉద్యోగుల నియామకం, తీసివేత నిబంధనలను సరళీకృతం చేస్తోంది. సంఘాలను ఏర్పాటుచేసే నిబంధనలను కఠినతరం చేస్తోంది. ఈ మేరకు కేంద్రకార్మిక శాఖ మంత్రి బందారు దత్తాత్రేయ పీఠీఠికి ఇచ్చిన ఇంటర్వ్యూలో వెల్లడించారు. దేశంలో వ్యాపార కార్యకలాపాలు సులభంగా సాగేలా చేసే లక్ష్యంతో మూడు చట్టాలను ఒక్కటి చేసేందుకు కార్మిక శాఖ ముసాయిదా బిల్లును సిద్ధం చేసిందన్నారు. పారిశ్రామిక సత్సంబంధాల కోసం కార్మిక సంఘాల, పారిశ్రామిక వివాదాల చట్టం, పారిశ్రామిక ఉపాధి చట్టాలను ఏకీకృతం చేస్తామన్నారు. పరిశ్రమలకు, కార్మికులకు మధ్య నమ్మదాన వాతావరణం కల్పించేదిగా ప్రయత్నం చేస్తున్నామన్నారు. ఈ ముసాయిదా బిల్లు గురించి దత్తాత్రేయ ఇంకా ఏమన్నారంటే....

- ★ అధికారిక అనుమతి కోరాల్సిన పనిలేకుండా కంపెనీ 300 మంది కార్మికులను నియమించుకునేందుకు ఈ ముసాయిదా అనుమతిస్తుంది.
- ★ ఉద్యోగులను తీసివేసేందుకు నెల రోజుల నోటీసు కాలాన్ని 3 నెలలు పెంచుతాం.
- ★ సిబ్బందిని ఆకస్మికంగా తొలగించాలంటే గతంలో వారి సర్వీసు పూర్తయిన ఏడాది కాలానికి 15 రోజుల వేతనాన్ని ఇవ్వాల్సి ఉండగా, దీన్ని 45 రోజులకు పెంచుతాం.
- ★ సంఘాల ఏర్పాటుపై, సమ్మెలపై నిబంధనలు కఠినం చేస్తాం. ఆరు నెలలు ముందస్తు నోటీసులేకుండా సమ్మెలకు అనుమతించం.
- ★ సిబ్బంది సామూహికంగా క్యాజువల్ సెలవు పెట్టినా, సగంకంటే ఎక్కువమంది క్యాజువల్ లీవ్ పై వెళ్లినా సమ్మెగా పరిగణిస్తాం.
- ★ కార్మిక సంఘాల్లో బయటి వ్యక్తులను అనుమతించం. బయటివారెవరూ వ్యవస్థీకృత రంగంలోని సంఘాల్లో ఆఫీస్ బేరర్ గా ఉండకుండా నిషేధిస్తాం.

వచ్చే నెల నుంచి స్టాక్ మార్కెట్లో

ఈపీఎఫ్ ఓ పెట్టుబడి

ఈ ఆర్థిక సంవత్సరంలో రూ. 5,000 కోట్ల వరకూ


ఎంప్లాయిస్ ప్రోవిడెండ్ ఆర్గనైజేషన్ (ఈపీఎఫ్ ఓ) వచ్చే నెల నుంచి స్టాక్ మార్కెట్లో పెట్టుబడులు ప్రారంభించనుంది. వచ్చే నెల ఎక్స్చేంజ్ ట్రేడెడ్ ఫండ్లో (ఈటీఎఫ్) ఇన్వెస్ట్ చేయడం ప్రారంభిస్తామని ఈపీఎఫ్ ఓ సెంట్రల్ ప్రోవిడెంట్ కమిషన్ కె.కె.జలాన్ చెప్పారు. తమ ఇంక్రిమెంటల్ డిపాజిట్లలో 5 శాతం వరకూ ప్రస్తుత ఆర్థిక సంవత్సరంలో ఇంక్రిమెంటల్ డిపాజిట్లు రూ.లక్ష కోట్లు వస్తాయని అంచనాలున్నాయని, వీటిలో 5 శాతం అంటే రూ. 5,000 కోట్ల వరకూ ఈపీఎఫ్ ఓలో ఇన్వెస్ట్ చేసామని తెలియజేశారు. ఈపీఎఫ్ ఓకు సంబంధించి అత్యున్నత నిర్ణాయక సంస్థ సెంట్రల్ బోర్డ్ ఆఫ్ ట్రస్టీస్ (సీబీటీ) ఈ ఏడాది మార్చి 31న స్టాక్ మార్కెట్లో ఇన్వెస్ట్మెంట్స్కు సంబంధించి నిర్ణయం తీసుకున్నది. దీన్ని సంఘాలు వ్యతిరేకించినా... ఈటీఎఫ్లో కనిష్టంగా 5 శాతం గరిష్టంగా 15 శాతం ఈపీఎఫ్ ఓ ఇన్వెస్ట్ చేయవచ్చంటూ కార్మిక మంత్రిత్వ శాఖ ఏప్రిల్ 23న ఒక నోటిఫికేషన్ జారీ చేసింది. దీన్ని అనుసరించి ఈ ఆర్థిక సంవత్సరంలో 5 శాతం నిధులను ఇన్వెస్ట్ చేయాలని ఈపీఎఫ్ ఓ నిర్ణయించింది. ఈపీఎఫ్ ఓ పెట్టుబడులు పెట్టాలనుకున్న లిస్టెడ్ కంపెనీల మార్కెట్ క్యాప్... పెట్టుబడులు పెట్టేనాటికి రూ.5,000 కోట్ల కంటే తక్కువగా ఉండకూడదు. ఈపీఎఫ్ ఓ ఇన్వెస్ట్మెంట్ నిబంధన ప్రకారం... మ్యూచువల్ ఫండ్స్లో కూడా ఇన్వెస్ట్ చేయొచ్చు.

ప్రైవేట్ పీఎఫ్ ట్రస్టీలు కూడా...

ప్రైవేట్ ప్రోవిడెండ్ ఫండ్ ట్రస్టీలు కూడా స్టాక్ మార్కెట్లో ఇన్వెస్ట్ చేయడానికి కార్మిక మంత్రిత్వ శాఖ అనుమతించింది. ఈక్విటీ, ఈక్విటీ సంబంధిత ఇన్వెస్ట్మెంట్స్లో ప్రైవేట్ పీఎఫ్ ట్రస్టీలు 15 శాతం వరకూ పెట్టుబడులు పెట్టవచ్చని పేర్కొంది. ఎంప్లాయిస్ ప్రోవిడెండ్ ఫండ్ ఆర్గనైజేషన్ నియంత్రణలో 3,000కు పైగా ఇలాంటి ప్రైవేట్ పీఎఫ్ ట్రస్టీలు తమ కార్యకలాపాలను నిర్వహిస్తున్నాయి. ఈ ప్రైవేట్ ఈక్విటీ ఫండ్ కనిష్టంగా 5 శాతం, గరిష్టంగా 15 శాతం వరకూ స్టాక్ మార్కెట్లో ఇన్వెస్ట్ చేయవచ్చని కార్మిక మంత్రిత్వ శాఖ వెల్లడించింది.

మధ్యాహ్నభోజన పథకం - కార్మికులు

పదివేల కోట్ల డాలర్ల పైన ఆస్తులు గల సంపన్నులు 982 మంది ఉన్న మన దేశంలో ప్రపంచంలోనే ఆకలితో అలమటిస్తున్న వారిలో సగం మంది ఉన్నారు. ప్రభుత్వ లెక్కల ప్రకారమే ప్రతి సంవత్సరం 25 లక్షల మంది పిల్లలు పౌష్టికాహార లోపంతో, జబ్బులతో మరణిస్తున్నారు. 6-9 సంవత్సరాల వయసున్న పిల్లలో 58.6%, 10-13 సంవత్సరాల పిల్లలో 77.9% మంది బరువు తక్కువగా ఉన్నారు. ఇందులో 30.1% మంది మరీ తక్కువ బరువున్న పిల్లలు.



బడిలో చేరి మానేస్తున్న వారి శాతం 60. ఈ పరిస్థితులను గమనించిన సుప్రీంకోర్టు 2001లో ప్రభుత్వం ప్రతిపిల్ల/పిల్లవాడికి 300 కాలరీల ఆహారం, 8-12 గ్రాముల పప్పుధాన్యం ఏడిదిలో 200 రోజులు అందించే మధ్యాహ్నభోజన పథకాన్ని ప్రవేశపెట్టాలని ఆదేశించింది.

ఈ నేపథ్యంలో మధ్యాహ్నభోజన పథకం అమలులోకి వచ్చింది. ఒకటి నుండి ఎనిమిదవ తరగతి చదువుతున్న 11.74 కోట్ల పిల్లలు ఈ పథకం ద్వారా లబ్ధి పొందుతున్నారు. పథకాన్నయితే అమలు చేసారు గాని పథకం అమలుకు కావల్సిన సౌకర్యాలు ఏమాత్రం ఏర్పాటుచేయలేదు. సరైన వంటశాలలు లేవు. వస్తువులు భద్రపరుచుకునే గదులు లేవు. గిన్నెలు లేవు. వంటగ్యాస్ లేదు. మంచి నీటి వసతులు లేవు. పరిశుభ్రత పాటించగలిగే పరిస్థితులు 30 నుండి 60% బడులలో లేవు. నాణ్యత లేని ఆహారపదార్థాలు ఓ పెద్ద సమస్యగా తయారయింది. వీటిన్నింటికి తోడు పనివారిని సక్రమంగా నియమించడం గాని, నియమించిన వారికి సక్రమంగా నెలవారీ వేతనాలను ఇచ్చే విధంగా ఆర్థిక కేటాయింపులు గాని జరగడం లేదని కాగ్ నివేదిక పేర్కొంది.

ప్రభుత్వ లెక్కల ప్రకారమే 2014లో మధ్యాహ్నభోజన పథకానిని 28,29,317 మందిని నియమించ వలసి ఉండగా 25,70,631 మాత్రమే నియమించారు. ఇందులో 95% మహిళలు ఈవంట చేసేవారు చాలా రాష్ట్రాలలో స్వయంసహాయక బృంద సభ్యులే. ప్రస్తుతమున్న మార్గదర్శకాల ప్రకారం 25మందికి ఒక మధ్యాహ్నభోజన కార్మికురాలు, 25 నుండి 100మంది ఉన్న బడిలో ఇద్దరు ఆతరువాత ప్రతి వందమందికి ఇంకొక కార్మికుడు ఉండాలని నిర్ణయించడం జరిగింది. కాని ఇది సర్వసాధారణంగా అమలు జరగదు. 5-6 గంటలు వంట వండి వడ్డించడానికీ సరిపోతుంది. ఆతరువాత గిన్నెలు

- ఉష

ప్రజాశక్తి బుక్ హౌస్ ఎడిటర్



శుభ్రం చేయాలి. కొన్ని బళ్ళలో పిల్లల కంచాలు కూడా కడగాలి.

ఈపనులన్నీ చేసే కార్మికులను

ప్రభుత్వం 'గౌరవపనివారు' గానే పిలుస్తుంది. 2009 వరకు చాలా రాష్ట్రాలలో వీరికి రూ॥100/- నుండి రూ॥600/- మాత్రమే ఇచ్చేవారు. ప్రణాళికా సంఘం అంచనా ప్రకారం ఒక కార్మికురాలు ఒక పిల్లవానికి వండినందుకు ఇచ్చే ప్రతిఫలం 40 నుండి 50పైసలు. సరాసరి మనదేశంలో ఒక బడికి 0.40 వంటవాళ్ళు ఉన్నారు.

మధ్యాహ్నభోజన పథకానికి వంటచేసే వారందరూ స్వచ్ఛందంగా పనిచేసేవారని ప్రభుత్వం చెప్పుకుంటుంది. అవును 77% ప్రజలు ఆకలితో బాధ పడుతున్న ఈదేశంలో రూ॥ 300/- నుండి 500/- నెలకు ఇచ్చినా వంట చేసే వారుంటారని ప్రభుత్వానికి బాగా తెలుసు. మరో రకంగా కూడా చెప్పుకోవచ్చు.

మధ్యాహ్నభోజన పథకంలో వంటచేసేవారు మహిళలు. సమాజంలో వంట, పిల్లల పెంపకం, ఆరోగ్యం కాపాడటం మహిళల బాధ్యత. ఇంటిలో ఇవన్నీ ఉచితంగా దొరకుతాయి. అందుకని సమాజానికి కూడా మహిళలు ఈపనులన్నీ ఉచితంగా చేయాలని ఎదురుచూస్తున్నారు.

మనదేశంలో రకరకాల స్కీమ్, (ఐ.సి.డి.ఎన్, ఎమ్.డి.ఎమ్.ఎస్) మరియు ఎన్.హెచ్.ఎమ్ లలో 60 లక్షల మంది మహిళలు నైపుణ్యం అవసరమయిన, నైపుణ్యం అవసరం లేని పనులు చేస్తున్నారు. (25 లక్షల అంగన్ వాడీలగానూ, ఆయాలగానూ, మరో 25లక్షల మంది మధ్యాహ్న భోజన వంటవారిగానూ సహాయకులగానూ 10 లక్షల మంది ఆయాలగానూ) వీరి కనీస వేతనాలను లెక్కవేస్తే సాలీనాం 60,000 కోట్లవుతుంది. ఈమొత్తాన్ని ఎగ్గొట్టేందుకే వీరందరికీ 'గౌరవవేతనం' అంటోంది.

ఈ 'గౌరవవేతనం' అసలివ్వాలైన కనీస వేతనంలో పదోవంతు ఉంది. ఇదీ సంవత్సరంలో పదినెలలకు ఇస్తారు. పైగా వీరికి ఏ విధమయిన సామాజిక భద్రత లేదు. ఏళ్ళు ఏళ్ళు పని చేసి పదవీ విరమణ తరువాత పెన్షన్ గాని గ్రాట్యుటీ గాని ఉండవు. ఎంతో రిస్క్ తో కూడిన పని చేసే వారికి బీమా సదుపాయమూ లేదు. చాలా బడులలో ప్రాథమిక వైద్యసదుపాయాలూ ఉండవు. సెలవలు ఉండవు. ప్రసూతినెలవు ఉండదు. పనిగంటలంటూ ఉండవు. కాని రోజూ 8-9 గంటలు పని చేయవలసి వస్తుంది.

సుప్రీంకోర్టు ఇచ్చిన మార్గదర్శకాల కనుగుణంగా వెనుకబడిన తరగతులనుంచి వారిని నియమించ వలసి ఉంది. దీనివలన సామాజిక అసమానతలు తొలగిపోతాయని భావించింది. అయితే

ఇందుమూలంగా మధ్యాహ్నభోజన కార్మికులు అనేక రకాల కుల, లింగ వివక్షతలను ఎదుర్కోవలసి వస్తుంది. చాలా సందర్భాలలో బడి ఉపాధ్యాయులు, ప్రధాన ఉపాధ్యాయులు, ఎస్.ఎమ్.సిల ఛైర్మన్ తమ గృహ అవసరాలకు కూడా ఈ కార్మికులను ఉపయోగించుకుంటున్నారు.

మధ్యాహ్నభోజన పథకంలో వంటచేసే వారిలో 40% మంది భర్తలను కోల్పోయినవారున్నారు. వీరు సామాజికంగా ఇంటివద్దేకాదు. పని ప్రదేశంలో కూడా అణచివేయబడుతుంటారు. వివక్షతకు గురవుతుంటారు. వీరిపై జరిగే దాడులను, అత్యాచారాలను మరింత గట్టిగా ఎదుర్కోవలసి ఉంది.

ప్రభుత్వం అమలుచేసే ఈ పథకాలపై కార్పొరేట్ల కన్నుపడింది. వాటికై కేటాయించిన నిధుల కోసం రకరకాల సంస్థలు ఇస్కాన్, అక్షయపాత్ర ఫౌండేషన్, నాందీ ఫౌండేషన్లు పోటీ పడుతున్నాయి. పి.పి.పి పేరుతో మధ్యాహ్నభోజన పథకం ఒరిస్సా, జార్ఖండ్, రాజస్థాన్ లో అనిన్ అగర్ వార్ గారి 'వేదాంత'కి కట్టబెట్టారు. వేదాంత ఈ పథకం నిర్వహిస్తున్నందుకు పన్నురాయితీలు పొందుతుంది. ప్రభుత్వం మద్దతు పొందుతుంది. కార్పొరేట్ల సామాజిక బాధ్యతను నిర్వర్తిస్తోందని అంతర్జాతీయంగా అవార్డు కూడా అందుతుంది. సొమ్మొకడిది సోకొకడిది అంటే ఇదే కదా! వనిలో వనిగా ఒరిస్సాలోని లాన్ జిగర్ జిల్లా, ఆదివాసీలకు నాలుగు మంచి మాటలు చెప్పి అక్కడి వన్యభూమిని అక్రమించి మైనింగ్ కి ప్రయత్నించింది. కార్పొరేట్లు ప్రజాసేవంటే ప్రజలకు నాలుగు మంచి మాటలు చెప్పి, నాలుగు చిల్లర రాళ్ళు పడేసి వారి ఆధీనంలోని ప్రకృతి వనరులన్నీ కొల్లగొట్టడమే. వారి పనులు పూర్తి చేసుకోవడానికి ఈ స్కీమ్ ను అడ్డం పెట్టుకుంటున్నారు.

కొన్ని రాష్ట్రాలలో మధ్యాహ్నభోజన పథకం స్వయంసహాయక బృందాలు నడుపుతున్నాయి. అందులో ముఖ్యమయినవి ఆంధ్ర, హర్యానా, మహారాష్ట్ర. వీరికి ప్రతి ఫలం మహిళకు నెలకు రూ॥250/- మాత్రమే. స్వయంసాధికారికత కోసం ఏర్పడిన ఈ గ్రూపులు డబ్బుల పంపకాలలో తగాదాలు పడుతున్నారు. నిజానికి ప్రభుత్వం ఇవ్వాలైన ప్రతిఫలం పెంచాలని ప్రభుత్వంతో తగాదా పడాలి!

మధ్యాహ్నభోజన పథకానికి కేంద్రీకృత వంటశాలలనుండి ముప్పురానుంది. ఒకే చోట వండించి పంచాలన్నది కార్పొరేట్ల ఆలోచన. దీని వలన లక్షలాది మహిళలు ఉపాధి కోల్పోవడమేకాదు. పిల్లలకు వేడి అన్నం సరైన సమయానికి అందదు.

ఈ నూతన ఆర్థిక విధానాలు ప్రజలు హక్కులను హరించి వారిని కార్పొరేట్ల దయాదాక్షిణ్యాలపై ఆధారపడేటట్లు చేస్తున్నాయి. ఇందుకు మధ్యాహ్నభోజనపథకం మినహాయింపుకాదు. ఆహార భద్రత పిల్లల హక్కు. ఆ హక్కును కాపాడవలసినది ప్రభుత్వం. ప్రభుత్వం ప్రతి బడిలోనూ ఒకరిని వంట చేసేందుకు, మరొకరిని సహాయకురాలిగా నియమించాలి. ఎక్కువ మంది పిల్లలున్నచోట మార్గదర్శకాల కనుగుణంగా నియామకాలు చేయాలి. వారికి సక్రమంగా నెలవారి కనీస వేతనాలిచ్చేందుకు తగిన నిధుల కేటాయింపులు చేయాలి. వారిని పూర్తికాలం పనివారిగా గుర్తించాలి.

సెలవలు, ఇతర సామాజిక భద్రత సౌకర్యాలు కల్పించాలి. ఆరోగ్యబీమా వర్తింపజేయాలి. నీటిసౌకర్యం కల్పించాలి. వంటకు సరైన వసతులు కల్పించాలి. నీటిసౌకర్యం కల్పించాలి. సరిపడా ఆహారపదార్థాలు సరఫరా చేయాలి. వంటచెరకు/గ్యాస్ అందించాలి. చిత్తశుద్ధి ఉన్న ప్రభుత్వాల కనీస బాధ్యతలివి. ఆకలి హాహాకారాలు నుంచి పసివారిని కాపాడి, వారిని మంచి పౌరులుగా తీర్చిదిద్దాలంటే ప్రభుత్వం ఈపథకాన్ని సరైనరీతిలో బాధ్యతాయుతంగా భోజనపథకం అమలు చేస్తున్న వారికి అన్నివిధాలా ప్రోత్సహించి భావిభారత పౌరులను తీర్చిదిద్దడంలో తమపాత్రను విస్మరించకూడదు. దానిని ఏపేరు చెప్పిఅయినా ఇతర వ్యక్తులకో, సంస్థలకో అంట కట్టే ప్రయత్నం



మానుకోవాలి. ప్రజలెన్నుకున్న ప్రభుత్వానికే ప్రజల గురించి పట్టకపోతే ఏదేశం నుంచో నాలుగు రాళ్ళు పోగుచేసుకునిపోదామని వచ్చిన విదేశీకార్పొరేట్లకో, దీపం ఉండగానే ఇల్లు చక్కబెట్టుకుందామనుకున్న స్వదేశీబాబులకో ఆబాధ్యత ఉంటుందని ఊహించలేం.

అందువలన దాదాపు 12కోట్ల పిల్లల భవిష్యత్తుకు, 25లక్షల కార్మికులకు సంబంధించిన ఈ మధ్యాహ్నభోజన పథకం పటిష్టంగా, సమర్థవంతంగా అమలయ్యేందుకు అవసరమయిన ప్రతిచర్యను ప్రభుత్వం తప్పని సరిగా తీసుకోవాలి.

★

మధ్యాహ్న భోజన పథకం కార్మికుల విజయవాడ నగరకమిటీ ఎన్నిక

2015 ఏడాదికి మధ్యాహ్న భోజన పథక కార్మికుల యూనియన్ (సిఐటియు) నగర నూతన కమిటీని ఎన్నుకున్నారు. జూన్ 26న దుర్గాపురంలోని సిఐటియు నగర కార్యాలయంలో సమావేశం నిర్వహించారు. ఈ సమావేశంలో రాష్ట్ర ప్రధాన కార్యదర్శి స్వరూపరాణి పాల్గొన్నారు. అధ్యక్షురాలిగా వి.దుర్గాభవానీ, కార్యదర్శిగా సిహెచ్.పాపాలక్ష్మి, కోశాధికారిగా జి.రమాదేవితో పాటు ఎనిమిది మంది ఆఫీస్ బేరర్స్ తో కలిపి మొత్తంగా 15 మందితో కమిటీని ఎన్నుకున్నారు. వి.దుర్గాభవానీ అధ్యక్షతన జరిగిన ఈ సమావేశంలో నాయకులు సిహెచ్.పాపాలక్ష్మి, వి.దుర్గాభవానీ, ఆర్.ప్రసన్నలక్ష్మి, జి.రమాదేవి తదితరులు పాల్గొన్నారు.

అపార్ట్‌మెంట్ వాచ్‌మెన్ సమస్యలు



కాకుమాను నాగేశ్వరరావు
జిల్లా గౌరవాధ్యక్షులు
అపార్ట్‌మెంట్ వాచ్‌మెన్ & వర్కర్స్
యూనియన్ (సిఐటియు)

గుంటూరు నగరంలో షుమారు 1200లకుపైగా అపార్ట్‌మెంట్‌లు ఉన్నాయి. వాటిల్లో వాచ్‌మెన్‌గా పనిచేసేవారు నూటికి 95%మంది రజకవృత్తిదారులే. మిగతా 5%మంది రజకవృత్తి రాకపోయినా ఇస్త్రీ నేర్చుకుని పని చేస్తున్నారు. లాండ్రి వృత్తికూడా అపార్ట్‌మెంట్‌కు అనుబంధంగా ఉంటుంది కాబట్టి వాచ్‌మెన్‌గా రజకులు వస్తున్నారు. గ్రామాల్లో బట్టలు ఉతకటం గిట్టుబాటుకాక పొట్టచేతబట్టుకుని పట్టణాలకు వస్తున్నారు. పట్టణాల్లో విపరీతంగా అపార్ట్‌మెంట్ సంస్కృతి పెరుగుతోంది. గ్రామాల్లో వృత్తి గిట్టుబాటుకాక, జిల్లాలోని మారుమూల గ్రామాల నుండి ప్రకాశం, తూర్పుగోదావరి, పశ్చిమగోదావరి జిల్లాల నుండి గత 20సం॥రాల నుండి రజక వృత్తిదారులు వలస వస్తునే వున్నారు. పట్టణాలకు వలస వచ్చినా, వారికి వెట్టిచాకిరీ తప్పటంలేదు. దాదాపుగా అపార్ట్‌మెంట్‌లలో వాచ్‌మెన్, ల్యాండ్రి వర్కర్‌గా పనిచేస్తున్నవారు నూటికి 80%మంది యువకులే.

24గంటల వాచ్‌మెన్:

24 గంటలు వాచ్‌మెన్‌గా పనిచేస్తున్నందుకు జీతం రు. 3000/-ల నుండి రు. 3500/-లవరకు ఇస్తున్నారు. నగరంలోపల అయితే రు.3000/-లు. కొంచెం దూరంగా ఉంటే రు.4000/-లు ఇస్తున్నారు. రాత్రి కనీసం 12గంటలవరకు కంటిన్యూగా కునుకైనా లేకుండా ఉండాల్సిందే. అపార్ట్‌మెంట్ వాసులు సినిమాలకు, షికార్లకు వెళితే మరోగంట అదనంగా మెలకువగా ఉండాల్సిందే. పగలు సైతం ఎవరూ వస్తున్నారో, పోతున్నారో అని చూసుకోవాల్సిందే. వచ్చిపోయేవారికి సమాచారం ఇవ్వడానికి సిద్ధంగా ఉండాలి. ఎవరికోసం వచ్చారో వాకబు చేయాలి. పార్కింగ్ చేసిన వాహనాలకు జాగ్రత్తగా కాపలా కాయాలి. కొన్ని అపార్ట్‌మెంట్‌లకు వాచ్‌మెన్ ప్రత్యేకంగా ఉంటున్నారు. రాత్రివరకు పనిచేస్తే రు.3000/-లు, పగలు షిఫ్ట్ వాచ్‌మెన్‌లకు రు.4000/-లకు ఇస్తున్నారు. కరెంటుపోయినప్పుడు మెట్లు ఎక్కలేనివారికి జనరేటర్‌మీద లిఫ్ట్ వేయాలి.

అగ్గిపెట్టెలాంటి గదిలో నివాసం:

15నుండి 20గజాల అగ్గిపెట్టెలాంటి గదిలో భార్యాభర్తలు, పిల్లలు నివాసం ఉండాలి. ఇద్దరు లోపల వుంటే ఇద్దరు బయట ఉండాలి. అది ఎవరికీ అడ్డంలేకుండా మెట్లు క్రింద గది నిర్మించి ఇస్తారు. లేకపోతే డ్రైనేజిపోయే పైపులను బేస్ చేసుకుని నిర్మించే గదిలో నివాసం ఉండాలి. ఆ గదిలో టివి, బీరువా, వంట సామాన్లు తప్ప మరేవీ పట్టవు. 100గజాలలో ఇల్లును నిర్మించి వాచ్‌మెన్‌కు ఇవ్వాలని, క్రొత్తగా ప్రభుత్వం ఉత్తర్వులు జారీ చేసింది. ఇప్పటివరకు వాచ్‌మెన్‌కు పై అంతస్తు గదిలో నివాసంకొరకు కేటాయిస్తున్నారు. చేసే పనికి, నివాసానికి పొంతనలేని పరిస్థితి ఉంది. అదనంగా బంధువులు ఒక్కరు వచ్చినా అపార్ట్‌మెంట్ అధ్యక్షునివైపునుండి రుసరుసలు ఎదుర్కొవాలి.

చిల్లర పనులకు వెళ్ళాలి:

చిల్లర వస్తువులకు, పాలకు, కూరగాయలకు, ఆదివారం వస్తే మాంసం తేవడానికి వాచ్‌మెన్ లేదా వాచ్‌మెన్ భార్య లేదా వారి పిల్లలు వెళ్ళాలి. వృద్ధులు, మెట్లు దిగలేనివారికి అటువంటి పనులను చేసిపెట్టాలని ముందు చెబుతారుకానీ, ఆచరణలో అందరకూ పనులు చేసి పెట్టాలి. లేకపోతే వారికే ఎందుకు చేశావు, మాకెందుకు చేయవు అని నిలదీసే పరిస్థితి. చెప్పిన పనికి వెళ్ళిన సమయంలో ఏ వస్తువు పోయినా బాధ్యత వహించాలి. అప్పుడప్పుడు మందుబాబుల దాడులకు కూడా వాచ్‌మెన్‌లు గురి అవుతున్నారు.

ల్యాండ్రి:

రాత్రి నిద్రకాచి పనిచేసిన వాచ్‌మెన్ జీవన పోరాటం కొరకు పగలు ల్యాండ్రి వృత్తిదారుల అవతారం ఎత్తాల్సిందే. ఎందుకంటే వాచ్‌మెన్‌గా ఇచ్చే వేతనం సరిపోదుకాబట్టి. పని వున్నరోజు లేనిరోజు సగటున లెక్కగడితే రోజుకు రు.100/-ల చొప్పున నెలకు రు.3000/-ల చొప్పున సంపాదన ఉంటుంది. పని కల్పిస్తున్నామనే పేరుతో వాచ్‌మెన్‌కిచ్చే కనీస వేతనం కూడా ఇవ్వడంలేదు అపార్ట్‌మెంట్ నిర్వాహకులు. పగలు అపార్ట్‌మెంట్‌లో ఇస్త్రీ పని దొరుకుతుంది కదా అని. తక్కువ జీతానికైనా వస్తున్నారు రజకవృత్తిదారులు. కొంతకాలం గడిచిన తరువాత అర్థం అవుతుంది. పెనంమీద నుండి పొయ్యిలో పడ్డామని వెట్టిచాకిరికి గురి అవుతున్నామని.

వాచ్‌మెన్ భార్య:

వాచ్‌మెన్ భార్య బట్టలు ఉతుకుతుంది. రోజుకి మూడు ఇళ్ళలో రు.1500/-లు సంపాదిస్తుంది. బట్టలు ఉతుకుతూనే చిల్లర సరుకులు, పాలు తేవడం వంటి పనులు కూడా చేస్తుంది. అపార్ట్‌మెంట్లు, కామన్ ఏరియా ఊడ్చి శుభ్రం చేస్తుంది. నెలకు ఒకసారి బూజు దులపాలి. ఈమెకూడా వెట్టిచాకిరీ చేయాల్సిందే.

అపార్ట్‌మెంట్స్ వాచ్‌మెన్‌లకు రూ.పదివేల వేతనం ఇవ్వాలి


అపార్ట్‌మెంట్స్ వాచ్‌మెన్‌లు అందరికీ కనీసవేతనం రూ.పదివేలు ఇవ్వాలని, వారందరికీ గుర్తింపుకార్డులు, ఎనిమిది గంటల పనివిధానాన్ని అమలుచేయాలని సిఐటియు నగర ప్రధాన కార్యదర్శి కట్లగుంట శ్రీనివాసరావు డిమాండ్‌చేశారు. గుంటూరు నగర అపార్ట్‌మెంట్ వాచ్‌మెన్ అండ్ వర్కర్స్ యూనియన్ నగర మహాసభను పాత గుంటూరులోని సిఐటియు కార్యాలయంలో సిహెచ్ నాగేశ్వరరావు అధ్యక్షతన జూన్ 21న నిర్వహించారు.

భజరంగ జూట్ మిల్ కార్మికుల పోరాటం

గుంటూరు జిల్లాలోనే అతిపెద్ద పరిశ్రమ శ్రీ భజరంగ జూట్ మిల్లు. 3000 మంది కార్మికులు ఈ మిల్లులో పని చేస్తున్నారు. కార్మికులకు అన్యాయం చేసి అధిక లాభాలు సంపాదించాలని యాజమాన్యం మిల్లు స్థలాన్ని ఆదిత్య డెవలప్ మెంట్ అనే ప్రైవేటు రియల్ ఎస్టేట్ సంస్థకు రిజిస్టర్ చేశారు. అమ్ముకున్న తరువాత కార్మికులతో మీటింగ్ పెట్టి నేను మిల్లు నడపలేకపోతున్నాను, అందరూ రాజీనామాలు చేస్తే కార్మికులకు రావలసిన డబ్బులు వెంటనే ఇస్తామని చెప్పి బెదిరించి రాజీనామాలు చేయించారు. ఈ మొత్తం వ్యవహారంలో యాజమాన్యం ఎటువంటి చట్టాలను అమలు చేయలేదు. మిల్లు మూసేస్తున్నాము అంటే కార్మికులకు చట్ట ప్రకారం నష్టపరిహారం, గ్రాట్యూటీ ఇతర సౌకర్యాలు అన్నీ అమలు చేయాల్సి వస్తుందని ముందుగా కార్మికుల చేత రాజీనామాలు చేయిస్తే తన పని (మిల్లు మూసేయటం) సులువవుతుందనుకున్నారు. కానీ యాజమాన్యం అనుకున్నదంతా అడ్డం తిరిగింది. వివిధ రూపాలలో నిర్వహించిన ఆందోళనలతో యాజమాన్యం మిల్లు నడుపుతామని ప్రకటన చేయటం, పెండింగ్ రిజిస్ట్రేషన్ రద్దు చేస్తున్నట్లు రిజిస్ట్రేషన్ శాఖ వారు ప్రకటించి రద్దు చేయటంతో కొంత మేరకు విజయం సాధించారు. అయితే యాజమాన్యం కార్మికుల హాజరు తక్కువగా ఉండటం వల్ల మిల్లు నడపలేకపోతున్నామని కార్మికులపై అపవాదు వేస్తున్నారు. కార్మికుల హాజరు తక్కువగా ఉండటానికి కారణం కనీస వేతనాలు అమలు చేయకపోవటం అని యాజమాన్యం గుర్తించాల్సిన అవసరం లేదా? జాతీయ మరియు పండుగ సెలవులు అమలు చేయకపోవటం, ఓ.టి.కి రెట్టింపు వేతనం ఇవ్వకపోవటం, ఇతర ఏ చట్టాలు అమలు చేయకపోవటం కారణం కాదా?

పరిశ్రమ పూర్వపరాలు పరిశీలిస్తే ...

గుంటూరు నగరంలో శ్రీ భజరంగ జూట్ మిల్లు దశాబ్దాల నుండి వందలాది మంది కార్మికులకు ఉపాధి కల్పిస్తున్నది. పాత యాజమాన్యం వైఫల్యాల కారణంగా 1987లో మిల్లు మూతపడింది. కార్మికుల కుటుంబాలు మిల్లు మూతపడటంతో అనేక కష్టాలకు గురయ్యారు. తరువాత కాలంలో 1994లో బి.ఐ.ఎఫ్.ఆర్ ద్వారా ప్రస్తుత యాజమాన్యం శ్రీ బ్రిజ్ గోపాల్ లునాని, శ్రీ దావుగోపాల్ లునానీలు మిల్లును చేపట్టారు. బి.ఐ.ఎఫ్.ఆర్ ప్రకారం మిల్లు లాభాలలో నడిచేందుకు కార్మికులు 40% తమ వాటా క్రింద కూలిని రోజుకు రూ॥ 80/-లు ఉంటే రూ॥ 44/-లకు తగ్గించుకొని పని చేశారు. ఇలా తమ కూలి తగ్గించుకొని కార్మికులు మిల్లును లాభాల బాటలోకి తీసుకువచ్చారు. అలాంటి కార్మికులకు కూడా తెలియకుండా యాజమాన్యం కార్మికుల వాటాను తొలగించటం ద్వారా తన మోసకారి చర్యలను ప్రారంభించింది. ఇది ఎక్కడి వరకు వెళ్ళిందంటే మిల్లులో ఉన్న యాజమాన్యం తొత్తులుగా వ్యవహరించే కొన్ని యూనియన్లు, కొందరు నాయకుల, వ్యక్తులు సహకారంతో వరుసపెట్టి మిల్లుకు చెందిన స్థలాలు (కార్మికుల క్వార్టర్స్, యాజమాన్యం బంగ్లా, తదితర ఆస్తులు) అమ్ముకుంది.



పాలకులు, అధికారుల తీరు

మిల్లు మూసేస్తున్నారని ఆందోళన చేస్తున్న కార్మికుల వద్దకు పాలకపార్టీ ప్రజాప్రతినిధులు, మంత్రులు వచ్చి కార్మికులకు అండగా ఉంటామని, ఎట్టిపరిస్థితుల్లోనూ మిల్లు మూతపడనివ్వమని చెప్పి వెళ్ళిన తరువాత మిల్లు వైపు కన్నెత్తి చూడని పరిస్థితి. మరి యాజమాన్యంపై చర్యలు తీసుకోవలసిన ప్రభుత్వ అధికారులు ఎటువంటి చర్యలు తీసుకోలేదు. జిల్లా కలెక్టర్ కార్మికులు, కార్మిక సంఘాలు, రాజకీయ పార్టీలు, యాజమాన్యంతో సంయుక్త సమావేశం ఏర్పాటు చేసినా యాజమాన్యం వైపు నుండి లాయరు తప్ప, యజమాని రాలేదు. అయినా ప్రభుత్వ అధికారులు, యాజమాన్యంపై ఏవిధమైన చర్యలు తీసుకోలేదంటే, ప్రభుత్వం, అధికారుల సహకారం ఉందనే అనుమానం కలుగకమానదు.

మిల్లులో సిఐటియు పాత్ర


మిల్లులో సిఐటియు కార్మికులకు ఎప్పటికప్పుడు ప్రభుత్వం అనుసరిస్తున్న కార్మిక వ్యతిరేక విధానాలను వివరిస్తూ గేట్ మీటింగ్లు నిర్వహించింది. నోటీసులు వేసింది. సిఐటియు నిజాయితీగా కార్మికుల సమస్యలపై పని చేస్తుందనే అభిప్రాయం కార్మికులలో ఉంది. మిల్లు మూసి వేయటానికి వ్యతిరేకంగా కార్మికులకు సంఘీభావం తెలియచేస్తూ సిఐటియు అనుబంధ సంఘాలన్నీ కలిసి మే 30న మిల్లు వద్ద సంఘీభావ ప్రదర్శన, జూన్ 6న ధర్నాలో సిఐటియు రాష్ట్ర కార్యదర్శివర్గ సభ్యులు వి.ఉమామహేశ్వరరావుగారు పాల్గొని మద్దతిచ్చారు. బదిలీ కార్మికులకు పని చూపించాలని జూన్ 12న ధర్నా సిఐటియు మిల్లు వద్ద నిర్వహించింది.

ఈ విధంగా కార్మికులు అప్రమత్తంగా ఉంటూ, ఐక్యమై పోరాడి మిల్లు నడిపించటం, రిజిస్ట్రేషన్ రద్దు చేయించటం జరిగింది. ఇంతటితో పోరాటం ఆగలేదు. బదిలీ కార్మికులకు పని చూపించాలని, యాజమాన్యం మిల్లును సక్రమంగా నడిపించాలని, ప్రభుత్వం జోక్యం చేసుకొనైనా మిల్లు నడిపించేందుకు చర్యలు తీసుకోవాలని పోరాటం కొనసాగుతుంది. కార్మికులు ఐక్యంగా పోరాడి సాధించలేనిది ఏమీ లేదని శ్రీ భజరంగ జూట్ మిల్లు కార్మికులు నిరూపించారు.


- బి. ముత్యాలరావు

సిఐటియు జిల్లా కమిటీ సభ్యులు, గుంటూరు.


మధ్యాహ్నాభోజన కార్మికుల ఆలిండియా మహాసభ



సిఐటియు ప్రధాన కార్యదర్శి తపన్ సేన్



బెంగళూరులో జరిగిన ప్రదర్శన



ఎపి నుండి మాట్లాడుతున్న స్వరూప రాణి

మధ్యాహ్నాభోజన పథకం యూనియన్ అఖిల భారత ప్రధాన మహాసభ జూన్ 21 నుండి 23 వరకూ బెంగళూరులో జరిగింది. 17 రాష్ట్రాల నుండి 260 మంది ప్రతినిధులు మహాసభలకు హాజరయ్యారు. 21వ తేది ఉదయం వేలాది మంది మిడ్ డే మీల్ వర్కర్స్ తో పుర వీధులలో ర్యాలీ, అనంతరం బహిరంగ సభ జరిగాయి. బహిరంగ సభలో సిఐటియు అఖిల భారత కార్యదర్శి తపన్ సేన్, కన్వీనర్ సింధూ, కర్నాటక సిటి అధ్యక్షులు వరలక్ష్మి ప్రసంగించారు.

22వ తేది ఉదయం జెండావిష్కరణలో మహాసభ ప్రారంభమైంది. కా॥ తపన్ సేన్ సభను ప్రారంభిస్తూ మధ్యాహ్నాభోజన కార్మికుల యూనియన్ ను 2007లో సిఐటియు దేశవ్యాప్తంగా ప్రారంభించి కన్వీనింగ్ కమిటీని వేశాం. గత 8 సం॥ రాలుగా మనం నిర్వహించిన పోరాటాల ఫలితంగా వేతనాలు, మౌలిక సదుపాయాలు, బడ్జెట్ పెంపుదల వంటివి సాధించుకున్నాం. సిఐటియులో

ఎమ్డిఎమ్ ను ఒక బలమైన భాగంగా గుర్తించాలి. రాష్ట్ర పోరాటాలతో పాటు దేశవ్యాప్త పోరాటాలు చేసినపుడు ఫలితం సాధిస్తాం. కార్మికుల జీవితావసరాలు రాజకీయాలతో ముడిపడి వున్నాయి. కార్మికులు వంట చేసి శ్రమిస్తుంటే ఈ పథకం నడుస్తుంది. హక్కుల కోసం పోరాటం చేస్తున్న వ్యవస్థ మార్పుకోసం పోరాటం చేయాలి. ఒకరి కొకరు దండలోదారంలా ఐక్యంగా పనిచేయాలి. దేశంలో 25 లక్షల మంది కార్మికులు పని చేస్తున్నారు. వీరికి శ్రమకు తగ్గ వేతనం లేదు. గౌరవవేతనం పేరుతో శ్రమదోపిడీ జరుగుతోంది. వేతనాలు, బిల్లులు నెలలు తరబడి పెండింగు వుంటున్నాయి. రాష్ట్రప్రభుత్వాలు ఈ పథకాన్ని బడా కార్పొరేట్ సంస్థలకు, ప్రైవేట్ సంస్థలకు అప్పజెప్పటానికి ప్రయత్నాలు చేస్తున్నది.

అనేక రాష్ట్రాలలో అక్షయ పాత్ర, నాంది, ఇస్కాన్ వంటి సంస్థలు పథకంలో ప్రవేశించి సెంట్రలైజ్ వంటశాలలు నిర్వహిస్తూ సేవాభావనతో భోజనం పెడుతున్నామని ప్రచారం చేసుకుంటూ ప్రభుత్వం మరియు విదేశీ సంస్థలు నుండి నిధులు సమీకరిస్తున్నాయి. వీటికి వ్యతిరేకంగా రాష్ట్రాలలో మన సంఘం పోరాటాలు చేస్తున్నది.

వివిధ రాష్ట్రాలలో నిరంతరం మనం చేసిన పోరాటాల ఫలితంగా కొన్ని డిమాండ్స్ సాధించుకోగలిగాం, కేరళాలో రోజూకు రూ॥ 200/-, హర్యానాలో రూ॥ 2,500/-, కర్నాటకలో రూ॥ 1,500/- సాధించుకున్నాం తమిళనాడు ప్రభుత్వం ఈ పథకాన్ని బాగా అమలుచేస్తున్నది. మౌలిక సదుపాయాలు కల్పిస్తున్నది. కార్మికుల వేతనాలు మొదలైన వాటిని పక్కాగా అమలు చేస్తోంది. కేంద్ర ప్రభుత్వం దేశ వ్యాప్తంగా ఈ పథకాన్ని అమలు చేయటానికి విధివిధానాలను రూపొందించి పకడ్బందీగా అమలు పరచాల్సిన అవసరం వుంది.


ఈ కాలంలో మన యూనియన్ 20 రాష్ట్రాలకు విస్తరించింది. రాష్ట్రస్థాయిలో ప్రతి ఒక్కవర్కర్ వద్దకు మనం వెళ్లి స్థానిక డిమాండ్స్ పై వర్కర్స్ ను కదిలించాలని సింధు ప్రసంగించారు. మహాసభ మధ్యాహ్నాభోజన కార్మికులను నాల్గవ తరగతి పనివారిగా గుర్తించాలి, కనీస వేతనాలు, సామాజిక భద్రత, మౌలిక సదుపాయాలు, పెన్షన్, పిఎఫ్, ఆరోగ్య సదుపాయాలు కల్పించాలి. సబ్సిడీతో వంటగ్యాస్ సరఫరా చేయాలి. గుర్తింపు కార్డులు, నియామక పత్రాలు యివ్వాలి. ప్రైవేట్ సంస్థలకు పథకాన్ని అప్పగించకూడదనే డిమాండ్స్ పై తీర్మానం ఏకగ్రీవంగా ఆమోదం పొందింది. కార్మికుల హక్కులపై మోడీ ప్రభుత్వం చేస్తున్న దాడికి వ్యతిరేకంగా సెప్టెంబర్ 2న జరిగే దేశ వ్యాప్త సమ్మెలో మిడ్డేమిల్ కార్మికులు విప్రతంగా పాల్గొనాలని మహాసభ పిలుపునిచ్చింది. 23 వతేది మహాసభ 15 మందితో కార్యదర్శి వర్గం, 51 మందితో కార్యవర్గాన్ని ఎన్నుకుంది. మధ్యాహ్నాభోజనం కార్మికుల ఫెడరేషన్ అధ్యక్ష కార్యదర్శులుగా జగత్, జైభగవాన్ ఏకగ్రీవంగా ఎన్నిక జరిగింది. మన రాష్ట్రం నుండి కార్యదర్శి వర్గంలో కె.స్వరూపరాణి, కార్య వర్గంలోకి జి.వరలక్ష్మి ఎన్నుకోబడింది.

మున్సిపల్ ఉద్యోగ, కార్మిక సమస్యలపై ఐక్య పోరాటం

- సమస్యలు పరిష్కరించకుంటే సమ్మె తప్పదు
- ఐక్యమైన కార్మికసంఘాలు
- జూలై 8 తర్వాత నిరవధిక సమ్మెకు సిద్ధం
- రాష్ట్ర సదస్సులో పలు తీర్మానాలు

మున్సిపల్ కార్మికులకు కనీస వేతనం రూ. 15,432లకు పెంపు, ఇంజనీరింగ్ కార్మికులకు స్కిల్డ్, సెమీ స్కిల్డ్ జీతాలు, పర్మినెంట్ ఉద్యోగులకు జిపిఎఫ్ అకౌంట్లు, హెల్త్ కార్డులు, 010 పద్దు ద్వారా జీతాలు, ఎన్ఎంఆర్ కాంట్రాక్టు ఔట్ సోర్సింగ్ కార్మికుల రెగ్యులరైజేషన్, ప్రమాద బీమా రూ. 5 లక్షలు తదితర డిమాండ్లను జూలై 1లోగా పరిష్కరించాలని విజయవాడలో జరిగిన ఎపి రాష్ట్ర మున్సిపల్ ఉద్యోగులు, కార్మికుల ఐక్య కార్యచరణ కమిటీ (జెఎస్సీ) రాష్ట్ర ప్రభుత్వాన్ని డిమాండ్ చేస్తూ తీర్మానించింది. జూలై 1లోగా పరిష్కరించకపోతే, ఆరోజు తరువాత ఎప్పటినుండైనా సమ్మెకు దిగుతామని సదస్సు హెచ్చరించింది.

సమస్యలు పరిష్కారం కోరుతూ జెఎస్సీ ఆధ్వర్యంలో జూన్ 26న స్థానిక హనుమంతరాయ గ్రంథాలయంలో రాష్ట్ర సదస్సు నిర్వహించారు. సమస్యల పరిష్కారం కోసం సమిష్టి పోరాటాలే ఏకైక మార్గమని పలు కార్మిక సంఘాలకు చెందిన రాష్ట్ర నాయకులు ఉద్ఘాటించారు. జూన్ 29న అన్ని మున్సిపల్ పట్టణాల్లో ధర్నాలు, ప్రదర్శనలు నిర్వహిస్తామని చెప్పారు. సిఐటియు రాష్ట్ర ప్రధాన కార్యదర్శి ఎంఎ గృహ్ మాట్లాడుతూ, పారిశుధ్య కార్మికులకు కనీస వేతనం రూ. 15 వేలు కూడా ఇవ్వకుండా వెట్టిచాకిరి చేయించుకుంటున్నారన్నారు. కష్టించి పనిచేసే కార్మికులకు కనీస వేతనాలిచ్చేందుకు చేతులురాని పాలకులు, ఎంఎల్ఎస్ ఎన్నికల్లో ఒక్కో ఎంఎల్ఎను కొనుగోలు చేసేందుకు కోట్లు ఖర్చు చేస్తున్నారని విమర్శించారు.




సదస్సులో సిఐటియు కార్యదర్శి ఎమ్.ఎ గృహ్



హాజరైన మున్సిపల్ కార్మికులు

ఎఐటియుసి రాష్ట్ర కార్యదర్శి బి.తులసేంద్ర మాట్లాడుతూ, కార్మికులకు పిఆర్ సి విషయంలో అన్యాయం జరిగితే సహించేది లేదన్నారు. మున్సిపల్ కార్మిక సంఘాలు ఐక్యంగా ఉద్యమిస్తేనే సమస్యలు పరిష్కార



మున్సిపల్ జెఎస్సీ నాయకులు ఉమా మహేశ్వరావు



ఐక్యత చాటుతున్న కార్మిక సంఘాల నాయకులు

మవుతాయన్నారు. ఎపి మున్సిపల్ వర్క్స్ అండ్ ఎంప్లాయిస్ యూనియన్ (సిఐటియు) రాష్ట్ర ప్రధాన కార్యదర్శి కె.ఉమామహేశ్వరరావు, ఎపి మున్సిపల్ వర్క్స్ యూనియన్ (ఎఐటియుసి) రాష్ట్ర ప్రధాన కార్యదర్శి ఆసుల రంగనాయకులు మాట్లాడుతూ, సెప్టెంబర్ 2న జరిగే దేశవ్యాప్త సమ్మెలో మున్సిపల్ ఉద్యోగ, కార్మికులు పాల్గొనాలన్నారు. మున్సిపల్ శాఖ మంత్రి కార్మిక సంఘాల జెఎస్సీ నాయకులను ఈనెల 29వ తేదీ సాయంత్రం మూడు గంటలకు చర్చలకు ఆహ్వానించినట్లు నాయకులు తెలిపారు. సదస్సుకు రాష్ట్ర నలుమూలల నుండి పెద్ద ఎత్తున మున్సిపల్ కార్మికులు తరలిరావడంతో హనుమంతరాయ గ్రంథాలయం కిక్కిరిసిపోయింది. సిఐటియు నాయకులు పి.వెంకటరెడ్డి అధ్యక్షతన జరిగిన సదస్సులో మున్సిపల్ రంగానికి చెందిన బి.ఎం.ఎస్ రాష్ట్ర నాయకులు ఎంబిజి నాయుడు, దశరథ రామరాజు, ఐఎన్ టియుసి నాయకులు వై.వి.రమణ, సునీల్, గుంటూరు స్వతంత్ర సంఘం నాయకులు వరికల్లు రవికుమార్, ఎస్.శంకరరావు, మధు, మున్సిపల్ వర్క్స్ అండ్ ఎంప్లాయిస్ యూనియన్ రాష్ట్ర అధ్యక్షులు కె.సామ్రాజ్యం, నాయకులు ఎం.డేవిడ్, ఎఐటియుసి నాయకులు జేమ్స్ పాల్గొన్నారు.

రాష్ట్రంలో వైద్య ఆరోగ్య, వైద్యవిధాన పరిషత్‌లో కాంట్రాక్ట్, జిట్‌సోర్నింగ్ ఉద్యోగులను క్రమబద్ధీకరించే వరకూ పోరాటం

- శ్రీకాకుళంలో సంఘం రాష్ట్ర ప్రధాన కార్యదర్శి పి.శ్రీనివాసరావు

రాష్ట్రంలో వైద్య ఆరోగ్య, వైద్యవిధాన పరిషత్‌లో పని చేస్తున్న కాంట్రాక్టు, జిట్‌సోర్నింగ్ ఉద్యోగులను క్రమబద్ధీకరించే వరకు పోరాటం కొనసాగుతుందని, యునైటెడ్ మెడికల్, ఎంప్లాయిస్ యూనియన్ రాష్ట్ర ప్రధానకార్యదర్శి పి.శ్రీనివాసరావు ప్రభుత్వాన్ని డిమాండ్ చేశారు. జూన్ 7న శ్రీకాకుళంలో యూనియన్ గౌరవాధ్యక్షులు కె.శ్రీనివాస్ అధ్యక్షతన నిర్వహించిన యూనియన్ సమావేశంలో ఆయన మాట్లాడారు. శాశ్వత ఖాళీల్లో బదిలీలు నిర్వహించేందుకు ప్రభుత్వం చొరవ చూపాలని కోరారు. కె.శ్రీనివాస్ మాట్లాడుతూ కాంట్రాక్టు ఉద్యోగులు ఐక్య ఉద్యమాల ద్వారా సమస్యలు పరిష్కరించు కోవాలన్నారు. ఆర్‌సిహెచ్- 2 ఎఎన్‌ఎంల రాష్ట్ర అధ్యక్షులు ఎ.మాధవి మాట్లాడుతూ, ఉద్యోగుల వేతనాలు పెంచే విధంగా

ప్రభుత్వంపై ఒత్తిడి తీసుకొచ్చేందుకు ఐక్యంగా పోరాడాలన్నారు. 104 ఉద్యోగుల రాష్ట్ర అధ్యక్షులు జె.సింహాచలం మాట్లాడుతూ అన్ని శాఖల్లో పనిచేసే కాంట్రాక్టు ఉద్యోగులంతా ఒకే యూనియన్ కింద పనిచేయాలని సూచించారు. రానున్న రెండు నెలల్లో కాంట్రాక్టు ఉద్యోగులను రెగ్యులర్ చేయాలని ప్రభుత్వంపై ఒత్తిడి తెచ్చేందుకు పోరాటానికి సిద్ధం కావాలని యూనియన్ జిల్లా అధ్యక్షులు కార్యదర్శులు కె.సోమసుందరరావు, డి.సాయిప్రసాద్ పిలుపునిచ్చారు. ఈ సమావేశంలో వైద్య ఆరోగ్యశాఖలో పనిచేస్తున్న వివిధ సంఘాల నాయకులు రమేష్, కృష్ణారావు, అన్నపూర్ణ, రాజు, వనిత, లక్ష్మి, సరిత, జగదీష్ పాల్గొన్నారు.

రైల్వే ప్రైవేటీకరణను అడ్డుకుంటాం

- నవంబర్ 23 నుంచి దేశవ్యాప్త సమ్మెకు సన్నద్ధం
- ఎస్‌సి రైల్వే మజ్దూర్ యూనియన్ జోనల్ ప్రధాన కార్యదర్శి

దేశ ఆర్థిక వ్యవస్థకు ఆయువుపట్టుగా ఉన్న భారతీయ రైల్వేను ప్రైవేటుపరం చేసేందుకు ఎన్‌డిఎ ప్రభుత్వం ప్రయత్నిస్తోందని దక్షిణ మధ్య రైల్వే మజ్దూర్ యూనియన్ (ఎస్‌సిఆర్‌ఎంయు) జోనల్ ప్రధాన కార్యదర్శి సి.హెచ్.శంకరరావు విమర్శించారు. విజయవాడలోని డివిజనల్ రైల్వే కార్యాలయం ఎదుట జూన్ 29న ఆల్ ఇండియా రైల్వేమెన్ ఫెడరేషన్ పిలుపు మేరకు జరిగిన ధర్నాలో ఆయన పాల్గొన్నారు. వివేక్ దేబ్‌రారు కమిటీ కేంద్రానికి చేసిన సిఫార్సులు రైల్వేను నిర్వీర్యం చేసేలా ఉన్నాయన్నారు. రైల్వేలో విదేశీ ప్రత్యక్ష పెట్టుబడులు, ప్రైవేటీకరణ చర్యలు, వివేక్ దేబ్‌రారు కమిటీ సిఫార్సులకు వ్యతిరేకంగా నవంబర్ 23 నుంచి దేశవ్యాప్తంగా ఎక్కడి రైళ్లు అక్కడే నిలిపేసి సమ్మెకు దిగుతామని హెచ్చరించారు. రైల్వేలో సిబ్బంది కుందిపు, రైల్వే లైన్ల ప్రైవేటీకరణ వంటి విధానాలను సహించేది లేదన్నారు.



ఎపి గృహ నిర్మాణ సంస్థ జిట్‌సోర్నింగ్ ఉద్యోగులను విధుల్లోకి తీసుకోవాలని కలెక్టరేట్‌ల వద్ద ధర్మాలు

ఎన్నికలముందు అవుట్‌సోర్సు ఉద్యోగులను తొలగించబోమని ఇచ్చిన హామీని చంద్రబాబు నెరవేర్చాలని, తొమ్మిదేళ్లుగా పనిచేస్తున్న అవుట్‌సోర్సు ఉద్యోగుల అక్రమ తొలగింపును నిరసిస్తూ ఎపి గృహనిర్మాణ సంస్థ అవుట్‌సోర్సు ఉద్యోగుల సంఘం జూన్ 15న కలెక్టరేట్‌ల వద్ద ధర్నా కార్యక్రమాలు నిర్వహించారు.

శ్రీకాకుళం: ఈ సందర్భంగా ఆ సంఘం జిల్లా అధ్యక్షులు చంద్రశేఖర్ మాట్లాడుతూ 68 రోజులుగా వివిధ రకాలుగా నిరసనలు తెలిపినా ప్రభుత్వం స్పందించకపోవడం దారుణమన్నారు. సంక్షేమ పాలన ప్రభుత్వ ధ్యేయమని ప్రకటిస్తున్న చంద్రబాబు జిట్‌సోర్నింగ్ ఉద్యోగులను అర్ధాంతరంగా తొలగించడం అన్యాయమన్నారు. ఈ ధర్నాలో సంఘం నాయకులు నరసింహం, ఎం.వి.అప్పారావు, టి.కనకయ్య, ఎ.రాజారావు,

ఆదినారాయణ, తదితరులు పాల్గొన్నారు.

విజయనగరం : హౌసింగ్ శాఖలో తొలగించిన కాంట్రాక్ట్, జిట్‌సోర్నింగ్ ఉద్యోగులను విధుల్లోకి తీసుకోవాలని ఎపి హౌసింగ్ కార్పొరేషన్ జిట్‌సోర్నింగ్ ఎంప్లాయిస్ అసోసియేషన్ నాయకులు వై.సత్యారావు, ఎం.మురళీ, వై.శ్రీనివాసరావు డిమాండ్ చేశారు. తెలుగుదేశం ప్రభుత్వం అధికారంలోకి వచ్చిన వెంటనే తమను తొలగించడం అన్యాయమన్నారు. తొలగించిన వారిలో ఎక్కువ మంది 40 ఏళ్లకు పైబడిన వారు ఉన్నారని, ఉన్న ఫలానా తీసేస్తే తాము ఏం కావాలని వారు ఆవేదన వ్యక్తం చేశారు. అనంతరం జెసి బి.రామారావుకు వినతిని అందజేశారు. ధర్నాలో ఎం.భాస్కరరావు, జి.నారాయణరావు ఉద్యోగులు పాల్గొన్నారు.

కొనసాగుతున్న అంగన్వాడీల ఉద్యమం

ఐసిడిఎస్ పరిరక్షణ కోసం పలుజిల్లాలలో జేపు జాతాలు -
జేతాల పెంపుపై రాష్ట్ర ప్రభుత్వ మోసపూరిత చర్యలపై ఆగ్రహం



జూన్ 29న అనంతపురంలో కలెక్టరేట్ను ముట్టడించిన అంగన్వాడీలు



జూన్ 29న తిరుపతిలో కలెక్టరేట్ను ముట్టడించిన అంగన్వాడీలు

వేతనాల పెంపునకు రాష్ట్ర ప్రభుత్వం ఇచ్చిన హామీని అమలు చేయాలని డిమాండ్ చేస్తూ అంగన్వాడీ కార్యకర్తలు రాష్ట్రవ్యాప్తంగా జూన్ 29న రోడ్దెక్కిారు. నినదించారు. పౌష్టికాహారం పేరుతో లబ్ధిదారులకు ఇస్తున్న గుడ్లను రెండు నెలలుగా ఇవ్వకపోవడం అన్యాయమని పేర్కొన్నారు.

శ్రీకాకుళం జిల్లా కేంద్రంలోని ఐసిడిఎస్ కార్యాలయం వద్ద ధర్నా నిర్వహించారు. ఐసిడిఎస్ పీడీ చక్రధరరావుకు వినతిపత్రం అందజేశారు.

విజయనగరం కలెక్టరేట్ వద్ద ఎపి అంగన్వాడీ వర్కర్స్ అండ్ హెల్పర్స్ యూనియన్ (సిఐబీయు) ఆధ్వర్యంలో ధర్నా కార్యక్రమం చేపట్టారు. తూర్పుగోదావరి కాకినాడ కలెక్టరేట్ వద్ద సుమారు వెయ్యి మంది మహిళలు ధర్నా నిర్వహించారు. అనంతరం కలెక్టరేట్కు, ఐసిడిఎస్ పీడీకి వినతిపత్రాలు అందజేశారు.

పశ్చిమగోదావరి ఏలూరులో జిల్లా కలెక్టర్ కార్యాలయాన్ని స్థానిక అంగన్వాడీ సిబ్బంది ముట్టడించారు.

కర్నూలు జిల్లాలో అంగన్వాడీ కార్యకర్తలు కలెక్టరేట్ ఎదుట ఆందోళన నిర్వహించారు. పెన్షన్తో సహా రిటైర్మెంట్ బెనిఫిట్స్ ఇవ్వాలని డిమాండ్ చేశారు.

అనంతపురం ఐసిడిఎస్ పీడీ కార్యాలయం ముందు ధర్నా



నిర్వహించారు. పెద్ద ఎత్తున కార్యకర్తలు బైతాయించారు.

ఒంగోలు ఐసిడిఎస్ పీడీ కార్యాలయం వద్ద అంగన్వాడీలు ధర్నా నిర్వహించారు. కడప కలెక్టరేట్ ఎదుట అంగన్వాడీలు నిరసన తెలుపుతూ సమస్యల్ని తక్షణమే పరిష్కరించాలని నినాదాలు చేశారు.

చిత్తూరు కలెక్టరేట్ ఎదుట భారీ ఆందోళన కొనసాగింది. ప్రభుత్వాలు అవలంబిస్తున్న విధానాలను మార్చుకోకుంటే భారీ మూల్యం చెల్లించుకోక తప్పదని సిఐబీయు, అంగన్వాడీ వర్కర్స్, హెల్పర్స్ యూనియన్ నేతలు హెచ్చరించారు.

గుంటూరు స్త్రీ శిశు సంక్షేమ శాఖ కార్యాలయం వద్ద అంగన్వాడీలు ధర్నా నిర్వహించారు. తొలుత కలెక్టరేట్ నుంచి పీడీ కార్యాలయం వరకు భారీ ర్యాలీ నిర్వహించారు. ధర్నాకు ఎపి అంగన్వాడీ వర్కర్స్ యూనియన్ (సిఐబీయు) జిల్లా ప్రధాన కార్యదర్శి ఆర్ జ్యోతిరాణి అధ్యక్షత వహించారు. ఎమ్మెల్యే బద్దు నాగేశ్వరరావు, కాంగ్రెస్ జిల్లా అధ్యక్షులు మక్తేన మల్లిఖార్జునరావు ఆందోళనకు మద్దతుగా ప్రసంగించారు. అనంతరం పిడి నిర్మలకు సమస్యలపై వినతిపత్రం అందజేశారు. కార్యక్రమంలో సిఐబీయు జిల్లా కార్యదర్శి వై.నేతాజి, సిహెచ్ ప్రమీల తదితరులు పాల్గొన్నారు.

కృష్ణాజిల్లా కలెక్టరేట్ వద్ద ధర్నా జరిగింది. ఈ సందర్భంగా సంఘం కార్యదర్శి ఎ.కమల, అధ్యక్షురాలు పి.రజీనారాణి మాట్లాడారు.



జూన్ 28న కాంట్రాక్టు & అవుట్ సోర్సింగ్ ఉద్యోగుల పశ్చిమ గోదావరి జిల్లా సదస్సులో ఎమ్ఎల్ఎసి సూర్యారావు, ఎ.వి. నాగేశ్వరరావులు

విద్యుత్ రంగంలో మీటర్ రీడర్ల జిల్లా సదస్సు

నెల్లూరు: బాలాజీనగర్‌లోని డాక్టర్ రామచంద్రా రెడ్డి భవన్‌లో జూన్ 26న మీటర్ రీడర్ల జిల్లా సదస్సు నిర్వహించారు.

ఈ సందర్భంగా విద్యుత్ రంగంలో మీటర్ రీడర్ల సమస్యలు పరిష్కరించాలని కోరుతూ ఈనెల 29న తిరుపతిలోని డిస్కం సిఎండి కార్యాలయం ఎదుట ధర్నా నిర్వహిస్తామని యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర అధ్యక్షుడు దుగ్గిరాల సూరిబాబు తెలిపారు. ఆయన మాట్లాడుతూ విద్యుత్ రంగంలో మీటర్ రీడర్లు కీలకమన్నారు. వారు గుర్తింపులేకుండా పనిచేస్తున్నారని అన్నారు. వారికి కనీస వేతన చట్టం కూడా అమలు కావడంలేదని ఆవేదన వ్యక్తం చేశారు. కార్యక్రమంలో మీటర్ రీడర్ల సంఘం జిల్లా అధ్యక్ష, కార్యదర్శులు హజరత్‌వలి, రవిచంద్ర, కాంట్రాక్ట్ కార్మికుల సంఘం జిల్లా అధ్యక్ష, కార్యదర్శులు రామయ్య, కృష్ణ, రాష్ట్ర నాయకులు బాబు, యుఇఐయు జిల్లా కార్యదర్శి హనుమంతరావు, రాష్ట్ర సంయుక్త కార్యదర్శి పెంచలప్రసాద్, సుబాస్, వెంకటసుబ్బయ్య, శీను, మణి శంకర్ తదితరులు పాల్గొన్నారు.

చిత్తూరు:

మా ఉద్యోగాలు మాకే ఇవ్వండి

- కంప్యూటర్ ఆపరేటర్ల ధర్నా

“మా ఉద్యోగాలు మాకే ఇవ్వండి...” అంటూ పంచాయతీ కంప్యూటర్ ఆపరేటర్లు డిపిఓ కార్యాలయం ఎదుట జూన్ 6న ధర్నా నిర్వహించారు. వీరి ధర్నాకు సిఐటియు జిల్లా అధ్యక్షులు చైతన్య మద్దతు ప్రకటించారు. జిల్లాలో పని చేస్తున్న 202 మంది కంప్యూటర్ ఆపరేటర్లను ఉన్నట్లుండి జూన్ 1వ తేదీ నుంచి నిలిపివేయడం దారుణమన్నారు. చంద్రబాబు ఎన్నికల ముందు అధికారంలోని వస్తే కొత్త ఉద్యోగాలు వస్తాయని ప్రచారం చేశారని అయితే ఉన్న ఉద్యోగాలు ఊడుతున్నాయన్నారు. గంటకు పని విధానం ఎక్కడా లేని విధంగా ప్రభుత్వ అమలు చేసేందుకు పూనుకోవడం దారుణమన్నారు. గంట పాటు పని చేసే వారికి 50 రూపాయలు ఇస్తామని చెప్పడం కార్మిక చట్టాలకు విరుద్ధమన్నారు. కంప్యూటర్ ఆపరేటర్ల సంఘం జిల్లా కార్యదర్శి కిషోర్ బాబు మాట్లాడుతూ కంప్యూటర్ ఆపరేటర్లు పని చేస్తున్న వారు ఉన్నత చదువులు చదివి ఉద్యోగ అవకాశాలు లేక పోవడంతో తక్కువ జీతమైనా పని చేస్తున్నారని కార్వే సంస్థ ద్వారా అవుట్ సోర్సింగ్ పద్ధతి ఏడాది పాటు పని చేయించుకొని ఇప్పుడు తొలగించడం వల్ల ఉపాధి కోల్పోతున్నామన్నారు. తమను విధుల్లో కొనసాగించే వరకు పోరాటాన్ని కొనసాగిస్తామన్నారు. ధర్నా అనంతరం ఇన్‌ఛార్జి డిపిఓ ప్రభాకర్‌రావుకు వినతిపత్రం ఇచ్చారు.

గుంటూరు:

లారీడ్రైవర్లు, క్లీనర్ల సమస్యలను పరిష్కరించాలి

- ఎఐఆర్‌టిడబ్ల్యుఎఫ్ రాష్ట్రప్రధాన కార్యదర్శి సుభాస్

రాష్ట్రంలో లారీడ్రైవర్లు, క్లీనర్లు ఎదుర్కొంటున్న సమస్యలను ప్రభుత్వం పరిష్కరించాలని ఆలిండియా రోడ్ ట్రాన్స్‌పోర్ట్ వర్కర్స్ ఫెడరేషన్ (ఎఐఆర్‌టిడబ్ల్యుఎఫ్) రాష్ట్ర ప్రధాన కార్యదర్శి ఎస్‌కె సుభాస్ డిమాండ్‌చేశారు. లారీ వర్కర్స్ యూనియన్ (సిఐటియు) జిల్లా సమావేశం యూనియన్ పూర్వ జిల్లాకార్యదర్శి కొండా రామిరెడ్డి అధ్యక్షతన జూన్ 26న జరిగింది. సమావేశంలో సుభాస్ మాట్లాడుతూ లారీడ్రైవర్లు చాలీచాలని జీతాలతో పలు ఇబ్బందులను ఎదుర్కొంటు న్నారన్నారు. వారికి కనీసవేతనాలు అమలు చేయాలని, ప్రభుత్వ ప్రమాదబీమా పథకాన్ని లైసెన్సు కలిగిన ప్రతి డ్రైవర్‌కు వర్తింప జేయాలని, వృద్ధాప్య పింఛను వచ్చేలా ప్రభుత్వం చట్టంచేయాలని కోరారు. డ్రైవర్లకు లైసెన్స్ మంజూరు చేయాలంటే పదవతరగతి కనీస విద్యార్హత ఉండాలనే నిబంధన వలన చాలామంది డ్రైవర్లు జీవనోపాధి కోల్పోతున్నారని, నైపుణ్యం కలిగిన ప్రతి డ్రైవర్‌కు లైసెన్స్, బ్యాడ్జిలు మంజూరుచేయాలని డిమాండ్‌చేశారు. కేంద్రప్రభుత్వం తేనున్న రవాణా భద్రతాబిల్లు -2015 డ్రైవర్లకు గొడ్డలిపెట్టువంటిదన్నారు. అనంతరం జిల్లా లారీవర్కర్స్ యూనియన్ నూతన కార్యవర్గాన్ని ఎన్నుకున్నారు. గౌరవాధ్యక్షులుగా కొండా రామిరెడ్డి, ప్రధాన కార్యదర్శిగా నన్నపనేని శివాజి, అధ్యక్షులుగా జక్కిరెడ్డి నర్సిరెడ్డి, ఉపాధ్యక్షులు చాపల కృపారావు, చిమట వీరయ్య, రామినేని శ్రీనివాసరావు, చందు మురళి, సహాయకార్యదర్శులుగా హెచ్. అప్పారావు, డి.కృష్ణారెడ్డి, ఎన్.వెంకటేశ్వరరావు, కోశాధికారిగా కె.సుధాకర్‌రెడ్డి, ఐదుగురిని కమిటీ సభ్యులుగా ఎన్నుకున్నారు.

కర్నూలు:

రైస్‌మిల్లు కార్మికుల సమస్యలు పరిష్కరించాలి

జిల్లాలోని రైస్‌మిల్లు కార్మికులు ఎదుర్కొంటున్న సమస్యలను పరిష్కరించాలని సిఐటియు నాయకులు కలెక్టర్‌ను కోరారు. జూన్ 20న కలెక్టర్ సిహెచ్ విజయమోహన్‌ను సిఐటియు నగర ప్రధాన కార్యదర్శి ఇ పుల్లారెడ్డి, జిల్లా ఉపాధ్యక్షులు ఎండి అంజిబాబు, నగర నాయకులు టి రాముడు, జి సుబ్బయ్యలు కలిసి వినతిపత్రం అందజేశారు. ఈ సందర్భంగా వారు మాట్లాడుతూ కర్నూలు నగరంలో దాదాపుగా 25 రైస్‌మిల్లులు ఉన్నాయన్నారు. ఈ రైస్ మిల్లులో దాదాపుగా 600మంది కార్మికులు పని చేస్తున్నారని తెలిపారు. గతంలో చేసుకున్న వేతనాల ఒప్పందం జనవరి 2015 నాటికి ముగిసిందని చెప్పారు. గత ఐదు నెలలుగా వేతనాలు పెంచమని యాజమాన్యాలకు డిమాండ్ నోటీసులిస్తున్నా పట్టించు కోవడం లేదన్నారు. గత ఒప్పందంలో 32 శాతం కూలీరేట్ల ఒప్పందం జరిగిందని తెలిపారు. ఇప్పుడు 17శాతం అంగీకరించి పని చేయడానికి ఒప్పుకున్నారని తెలిపారు. కానీ ఎక్కువ బరువు గల సంచులు మోయడంవల్ల కార్మికులు ఇబ్బందులు పడుతున్నారని చెప్పారు. 80 లేదా 90 కేజీల బరువు సంచులు కాకుండా కేవలం 50 కేజీల సంచులను మోసేందుకు చర్యలు తీసుకోవాలని వారు కలెక్టర్‌ను కోరారు. రైస్‌మిల్ యాజమాన్యాలతో చర్చించి ఈ సమస్యను పరిష్కరిస్తామని కలెక్టర్ వారికి హామీనిచ్చారు.

సమస్యలు పరిష్కరించాలని కోరుతూ కపిలేశ్వరపురం మండలం కోరుమిల్లి కార్మికులు తూర్పుగోదావరి జిల్లా కాకినాడ కలెక్టరేట్ వద్ద జూన్ 19న ధర్మా నిర్వహించారు. అనంతరం డిఆర్డిఎ కార్యాలయం వరకూ ప్రదర్శన నిర్వహించి, అక్కడ బైటయించారు. తమ సమస్యల పరిష్కారానికి కార్మికులు నాలుగు రోజులుగా కోరుమిల్లిలో ఆందోళన నిర్వహిస్తున్నా, అధికారులు పట్టించుకోక పోవడంతో కాకినాడలో ధర్మాకు దిగారు. వీరి ఆందోళనకు సిపిఎం జిల్లా కార్యదర్శి దువ్వా శేషబాబ్బి, కార్యదర్శివర్గ సభ్యులు జి.బేబిరాణి, జిల్లా నాయకుడు సిహెచ్.అజరుకుమార్ సంఘీభావం ప్రకటించారు. ఈ సందర్భంగా శేషబాబ్బి మాట్లాడుతూ ఇసుక ర్యాంపుల్లో పనిచేసే 800 మందికిగాను 30 మందికే పనులు కల్పించడం దారుణమన్నారు. మొత్తం అందరికీ పనులు కల్పించాలని కోరారు. అనంతరం వారి సమస్యలపై పీడి మల్లిబాబుకు వినతి పత్రం అందజేశారు. దీనిపై పీడి స్పందిస్తూ ద్వాక్రా గ్రూపులకు బకాయి ఉన్న రూ.3.75 లక్షలు చెల్లిం చేందుకు, సిసి కెమెరాల ఏర్పాటుకు చర్యలు తీసుకుంటానని చెప్పారు. ఇసుక అక్రమ రవాణాపై పోలీసులకు ఫిర్యాదు చేస్తానని తెలిపారు. యంత్రాల వినియోగం ప్రభుత్వ పాలసీ కావడంతో తానేమీ చేయలేనన్నారు.

శ్రీకాకుళం : సమస్యలను పరిష్కారానికి అరబిందో కాంట్రాక్టు కార్మికుల భారీ ధర్మా

అరబిందో కార్మికుల సమస్యలను పరిష్కరించకపోతే పరిశ్రమను దిగ్బంధిస్తామని సిఐటియు నేతలు హెచ్చరించారు. ఆ సంఘం ఆధ్వర్యం అరబిందో ఫార్మా కార్మికులు పరిశ్రమ గేటు వద్ద జూన్ 29న భారీ ధర్మా నిర్వహించారు. ఈ సందర్భంగా సిఐటియు జిల్లా ప్రధాన కార్యదర్శి డి గోవిందరావు, డివిజన్ ప్రధాన కార్యదర్శి పి తేజేశ్వరరావు మాట్లాడుతూ.. పరిశ్రమలో సుమారు మూడు వేల మంది కాంట్రాక్టు కార్మికులు అతి తక్కువ వేతనాలతో దుర్భర జీవితాలు అనుభవిస్తున్నారని ఆవేదన వ్యక్తంచేశారు. వీరిని యాజమాన్యం తీవ్రంగా దోపిడి చేస్తోందని విమర్శించారు. మూడునెలలుగా కార్మికులు వారి సమస్యలు పరిష్కరించాలని కోరుతున్నా యాజమాన్యం నుంచి ఎటువంటి స్పందనా లేదన్నారు. పెరిగిన ధరలకనుకుణంగా వేతనాలు పెరగడం లేదన్నారు. చట్టాలను ఉల్లంఘిస్తున్న యాజమాన్యంపై కార్మిక శాఖ ఎందుకు చర్యలు తీసుకోవడం లేదని ప్రశ్నించారు. కాంట్రాక్టు కార్మికులను రెగ్యులరైజ్ చేయాలని, డిఎ పాయింట్ కు రూ.10 చొప్పున ఇవ్వాలని, రెండు జతల యూనిఫార్మాలు ఇవ్వాలని డిమాండ్ చేశారు. ధర్మాలో అరబిందో వర్కర్స్ యూనియన్ నాయకులు కె గురునాయుడు, బి శ్రీనివాసరావు, ఎస్ సీతారామరాజు, డి రాము తదితరులు పాల్గొన్నారు.

అనంతపురం : ట్రాక్టర్ డ్రైవర్స్, హమాలీ సమస్యల పరిష్కారానికి నిరంతర పోరాటం

- సిఐటియు జిల్లా ప్రధాన కార్యదర్శి ఓబులు

ట్రాక్టర్ డ్రైవర్స్, హమాలీల సమస్యల పరిష్కారానికి నిరంతర పోరాటాలు చేస్తామని సిఐటియు జిల్లా ప్రధాన కార్యదర్శి ఓబులు అన్నారు. ధర్మవరర సిపిఎం కార్యాలయంలో ఏర్పాటు చేసిన సమావేశంలో ఆయన మాట్లాడుతూ ప్రజాసమస్యల పరిష్కారానికి నిరంతర పోరాటం చేస్తామన్నారు. ఈ సందర్భంగా ట్రాక్టర్ డ్రైవర్స్, హమాలీల వర్కర్స్ యూనియన్ ధర్మవరం కమిటీని ఎంపిక చేశారు. యూనియన్ అధ్యక్షులుగా సోమశేఖర్, గౌరవాధ్యక్షులుగా జె.వి.రమణ, కమిటీ సభ్యులుగా నాగరాజు, ముత్యాలు, ఆది, వెంకట్రామిరెడ్డిలను ఎన్నుకొన్నారు. ఈ సందర్భంగా ఎన్నికైన కమిటీ సభ్యులు మాట్లాడుతూ ట్రాక్టర్ డ్రైవర్, హమాలీల సమస్యల పరిష్కారానికి కృషి చేస్తామని అన్నారు. ఈ కార్యక్రమంలో సిపిఎం డివిజన్ కార్యదర్శి ఎస్ హెచ్. బాషా, జిల్లా కమిటీ సభ్యులు పోలా రామాంజనేయులు, పట్టణ కార్యదర్శి పోలా లక్ష్మీనారాయణ, సిఐటియు నాయకులు ఎల్.ఆదినారాయణ, హైదర్ వలి, జె.వి.రమణ, జంగాలపల్లి పెద్దన్న, సాకే.విజయ తదితరులు పాల్గొన్నారు.

చిత్తూరు : తిరుపతి ఆయుర్వేదిక్ ఆసుపత్రిలో తొలగింపులను అడ్డుకొన్న సిఐటియు

- ఎవరినీ తొలగించబోమన్న హామీతో ధర్మా విరమణ

జూన్ 19న ఆయుర్వేదిక్ ఆసుపత్రిలో పనిచేస్తున్న 36 మందిని తొలగించి, కొత్తవారిని తీసుకోదానికి టెండర్ దక్కించుకొని ఇంటర్వ్యూలు నిర్వహిస్తుండగా టిటిడి కాంట్రాక్ట్ ఎంపాయిస్ మరియు వర్కర్స్ యూనియన్ (సిఐటియు) ఆధ్వర్యంలో ధర్మా చేసి అడ్డుకున్నారు. సిఐటియు జిల్లా ప్రధాన కార్యదర్శి కందారపు మురళి మాట్లాడుతూ ఆయుర్వేదిక్ ఆసుపత్రిలో నాలుగు సంవత్సరాలుగా పనిచేసిన 36 మంది పారా మెడికల్ సిబ్బందిని ఎలా తొలగిస్తారని ప్రశ్నించారు. టెండరు మారినప్పుడు కొత్త కాంట్రాక్టర్ కార్మికులను తొలగించే విధానాన్ని రద్దుచేసి, గతంలో పనిచేసిన కార్మికులచేతనే పనిచేయించాలని డిమాండ్ చేశారు. పారా మెడికల్ సిబ్బందికి ఉద్యోగ భద్రత కల్పించాలని కోరారు. ఏ ఒక్క కార్మికుడికి అన్యాయం జరిగినా సిఐటియు చూస్తూ ఊరుకోదన్నారు. టిటిడి స్టాఫ్ అండ్ వర్కర్స్ యునైటెడ్ ఫ్రంట్ అధ్యక్ష, కార్యదర్శులు నాగార్జున, జి వెంకటేశం మాట్లాడుతూ టిటిడిని నమ్ముకొని పనిచేస్తున్న కార్మికులకు అన్యాయం చేయద్దన్నారు. అనంతరం ఆయుర్వేదిక్ సూపరింటెండెంట్ పార్వతిదేవి, డిప్యూటీ ఈవో శివారెడ్డిలతో కందారపు మురళి, టి.సుబ్రమణ్యం చర్చలు జరిపారు. ఏ ఒక్క కార్మికుడికీ అన్యాయం జరగకుండా చూస్తామని హామీ ఇవ్వడంతో సిఐటియు నేతలు ధర్మా విరమించారు. పారామెడికల్ సిబ్బంది చేస్తున్న ఆందోళనకు తిరుపతి ఎంఎల్ఎ సుగుణమ్మ స్పందించి సూపరింటెండెంట్ తో చర్చించారు. కార్మికులను తొలగించొద్దని సూచించారు. ఈ కార్యక్రమంలో టిటిడి కాంట్రాక్ట్ ఎంపాయిస్ అండ్ వర్కర్స్ యూనియన్ కార్యదర్శి టి సుబ్రమణ్యం, సిఐటియు నాయకులు ఆర్ లక్ష్మి, గురుప్రసాద్, మోహన్ రావు, మల్లికార్జునరావు, వేణు, బుజ్జి, దేవానంద్, చైతన్య పాల్గొన్నారు.

దళితుల స్థితిపై ప్రత్యేక పార్లమెంట్ సమావేశాల కోసం 'దేశవ్యాప్త ఆందోళన'

దళితుల స్థితిగతులపై చర్చించేందుకు ప్రత్యేక పార్లమెంట్ సమావేశాలు నిర్వహించాలని డిమాండ్ చేస్తూ దళిత్ సోషల్ ముక్తి మంచ్ (డిఎస్ఎంఎం) దేశవ్యాప్త ఆందోళనలకు నడుం బిగించింది. జూన్ 8న ఢిల్లీలో జరిగిన డిఎస్ఎంఎం మొదటి జాతీయ కన్వీనింగ్ సమావేశంలో ఈ మేరకు నిర్ణయం తీసుకుంది. అందులో భాగంగా డిసెంబర్ 6 వరకు కార్యాచరణ రూపొందించుకుంది. డిఎస్ఎంఎం జాతీయ నాయకులు వి శ్రీనివాసరావు అధ్యక్షతన జరిగిన ఈ సమావేశానికి 14 రాష్ట్రాల నుంచి నాయకులు హాజరయ్యారు. దేశంలో దళితుల ప్రస్తుత పరిస్థితిపై సమీక్షించారు. సమావేశనంతరం వి శ్రీనివాసరావు మీడియాతో మాట్లాడారు. "దళితులకు ఇచ్చిన హామీలను నెరవేర్చడంలో కేంద్రప్రభుత్వం అలసత్వం ప్రదర్శిస్తోంది. దళితులకు కేటాయించాల్సిన నిధుల్లో కోత విధించింది. దళితులపై, మహిళలపై అత్యాచారాలు నిరోధించడంలో ఘోరంగా విఫలమైంది" అని విమర్శించారు. ప్రస్తుతం ఎస్సీ, ఎస్టీ అత్యాచార నిరోధక చట్టం

లోసుగులతో ఉందని, వాటిని సవరిస్తూ గత ప్రభుత్వం తీసుకొచ్చిన ఆర్డినెన్స్ ను ఎన్డీయే సర్కారు మూలకు పెట్టిందని తెలిపారు. దళితుల్లో నిరుద్యోగుల సంఖ్య ఇటీవల కాలంలో క్రమంగా పెరుగుతోందని శ్రీనివాసరావు ఆందోళన వ్యక్తం చేశారు. ప్రభుత్వ సంస్థల్లో రిక్రూట్ మెంట్లు కరువయ్యాయని, ప్రయివేట్ రంగంలో రిజర్వేషన్లు లేకపో వడమే కారణమన్నారు. ఈ సమస్యలన్నింటిపై చర్చించేందుకు ప్రత్యేక పార్లమెంట్ సమావేశాలు నిర్వహించాలని డిమాండ్ చేశారు. అందులో భాగంగా ప్రభుత్వంపై ఒత్తిడి పెంచేందుకు ఆగస్టు చివరి వారంలో అన్ని నియోజకవర్గాల్లో ఎంపీలకు వినతిపత్రాలు అందించాలని నిర్ణయించినట్లు తెలిపారు. అలాగే సెప్టెంబర్ రెండోవారంలో దళిత మేధావులతో, ప్రజాతంత్రవాదులతో ఢిల్లీలో వర్క్ షాప్ నిర్వహిస్తున్నట్లు వెల్లడించారు. దీంతోపాటు జ్యోతిబా పూలే, అంబేద్కర్ వర్ధంతి సందర్భంగా నవంబర్ 27 నుంచి డిసెంబర్ 6 వరకు దేశవ్యాప్తంగా అన్ని జిల్లా కేంద్రాల్లో ధర్నాలు నిర్వహిస్తున్నట్లు తెలిపారు.

సాంస్కృతిక విప్లవానికి నాంది

- సివి సమగ్ర రచనలు

- సమాలోచన సదస్సులో ప్రముఖ సాహితీవేత్తలు

విజయవాడలోని వేదిక కల్యాణ మండపంలో జూన్ 28న సాహితీ, సాంస్కృతిక సంఘాల ఆధ్వర్యంలో "సివి సమగ్ర రచనలు - సమాలోచన" కార్యక్రమం జరిగింది. నాలుగు విభాగాలుగా జరిగిన ఈ కార్యక్రమంలో వక్తలు మాట్లాడుతూ.. ఈ దేశం ఏమైపోతుందోననే సామాజిక ఆలోచనతో సుదీర్ఘ సాహితీ ప్రక్రియను సివి కొనసాగించారన్నారు. దేశంలో మతోన్మాద శక్తులు ఎక్కువ కాలం ఉండవనే ఆశ ఆయన రచనల్లో దాగి ఉందన్నారు. హేతువాదానికి మార్బిస్తు దృక్పథం జోడించి రచనలు సాగించారని చెప్పారు. శ్రామిక శక్తులు మాత్రమే సామాజిక మార్పులు తీసుకురాగలవన్నారు. మానవులంతా ఒక్కటేననే భావన ఆయన రచనల్లో కనిపిస్తుందన్నారు. సమాజంలో వర్గం, కులంతోపాటు స్త్రీ వివక్ష కూడా ఉందన్నారు. ప్రజల్లో చైతన్యం కోసం సాంస్కృతిక విప్లవం రావాల్సిన అవసరం ఉందన్నారు. దేశంలో ఆర్ఎస్ఎస్, బిజెపి, విహెచ్పి వంటి మతోన్మాద శక్తులు బలహీనపడాలంటే కమ్యూన్స్టులు ఏకం కావాల్సిన అవసరం ఉందన్నారు. సాంస్కృతిక విప్లవ ప్రతీఘాత శక్తులు పెరుగుతున్నాయని ఆందోళన వ్యక్తం చేశారు. ఉత్పత్తి కులాలకు గౌరవం తీసుకువస్తే కుల వ్యవస్థలో మార్పు రావటానికి అవకాశం ఉందన్నారు. దేశాన్ని మతపరమైనదిగా మార్చే ప్రయత్నం జరుగుతోందన్నారు. "నిప్పు నివురుగప్పుతున్న వేళ.. సివి ఆరిపోని జ్వాల" అని కొనియాడారు. ఆకలితో కేకలు వేసే వారి కోసం, అట్టడుగు వర్గాలు, శ్రామికుల కోసం విప్లవం రావాల్సిన అవసరం ఉందన్నారు. నాలుగు విభాగాలుగా జరిగిన ఈ కార్యక్రమాలకు సాహితీ స్రవంతి అధ్యక్షుడు, ప్రముఖ రాజకీయ విశ్లేషకులు తెలకపల్లి రవి అధ్యక్షత వహించారు. "సాంస్కృతిక ఉద్యమం - సివి రచనలు" అనే అంశంపై జరిగిన సదస్సులో ప్రొఫెసర్ కంచె ఐలయ్య, సాహితీ విమర్శకులు కడియాల రామమోహనరావు, జనసాహితీ సంపాదకులు దివికుమార్, మోతుకూరి నరహరి, వై.సిద్ధయ్య మాట్లాడారు. "కులం - వర్గం - సివి విశ్లేషణ" అంశంపై జరిగిన సదస్సులో సిపిఎం పొలిట్ బ్యూరో సభ్యులు బి.వి.రాఘవులు, దళిత ఉద్యమ నేత కత్తి పద్మారావు మాట్లాడారు. "నాస్తికత్వం - హేతువాద దృక్పథాల ఆవశ్యకత"పై జరిగిన సదస్సులో నాస్తిక కేంద్రం సభ్యులు లవణం, సిహెచ్.శివారెడ్డి మాట్లాడారు. "మార్బిస్తు దృక్పథం - సివి రచనలు"పై ప్రముఖ సాహిత్య విమర్శకులు రాచపాళం చంద్రశేఖరెడ్డి, కొత్తపల్లి రవిబాబు, ప్రజాశక్తి ఎగ్జిక్యూటివ్ ఎడిటర్ ఎస్.వెంకట్రావు, సిఐటియు రాష్ట్ర అధ్యక్షులు ఎస్.పుణ్యవతి, ఖాదిర్ మొహిద్దీన్ మాట్లాడారు. సివి రచనలకు ముందు మాట రాసిన రచయితలు పాల్గొన్నారు.



జూన్ 25 నుండి హక్కుల సాధన కోసం కార్మికుల పోరుబాట

- జాతాను ప్రారంభించిన రిటైర్డ్ జడ్జి చంద్రకుమార్
- ఏకమైన అసంఘటిత కార్మికులు
- కనీస వేతనాలు సాధించే వరకు పట్టువీడొద్దు
- భవిష్యత్ ఉద్యమాలకు కార్మిక పోరుబాట నాంది
- మద్దతు ప్రకటించిన పార్టీలు, ప్రజాసంఘాలు

పెరిగిన ధరలకు అనుగుణంగా వేతనాలను 15 వేల రూపాయలకు పెంచాల్సిన ఆవశ్యకత ఉందని హైకోర్టు విశ్రాంత న్యాయమూర్తి బి.చంద్రకుమార్ సూచించారు. సిఐటియు కార్మిక పోరుబాట జాతాను ఖమ్మంలో జూన్ 25న ఆయన ప్రారంభించారు. ఈ సందర్భంగా జరిగిన సభలో ఆయన మాట్లాడుతూ భారత రాజ్యాంగం పౌరునికి జీవించే హక్కును కల్పించింది. పౌరుడు జీవించడానికి కావలసిన వసతులకు కల్పించడంలో పాలకులు నిర్లక్ష్యం చేస్తున్నారు. కనీస అవసరాలైన తిండి, విద్య, వైద్యం, నివాసం కల్పించక పోవడంతో పేదలు దుర్భర జీవితాలను గడుపుతున్నారు.



ముఖ్యంగా అసంఘటిత రంగంలో ఉన్న కార్మికుల జీవన స్థితిగతులు కడు దయనీయంగా ఉన్నాయి. ఇందు కోసం కనీస వేతన చట్టాన్ని సవరించాలి. ప్రస్తుతం కార్మికులకు 6వేలు, 7వేల రూపాయలు ఇస్తున్నారు. అవి నరిపోయే వరిస్థితి లేదు. కనీస వేతనాలను సాధించుకోవడానికి అసంఘటిత రంగంలో ఉన్న కార్మికులందరూ ఐక్యమై రాజీ లేని పోరాటాలు చేయాలన్నారు. భవిష్యత్ ఉద్యమాలకు కార్మిక పోరుబాట నాంది..



అసంఘటిత రంగంలో సిఐటియు తెలంగాణా రాష్ట్ర ప్రధాన పనిచేస్తున్న కార్మికులకు ఉద్యోగ కార్యదర్శి ఎం. సాయిబాబా భద్రత కల్పించాలి. కనీస వేతనాలను అమలు చేయాలి. వీటితోపాటుగా పీఎఫ్, ఈఎస్ఐ సౌకర్యాలు కల్పించాలి. కార్మికుల హక్కుల సాధన కోసం వామపక్ష ఉద్యమాలకు నిలయమైన ఖమ్మం జిల్లాలో ప్రారంభమైన కార్మిక పోరుబాట జాత భవిష్యత్ ఉద్యమాలకు నాంది కావాలని కార్మిక సంఘాల నాయకులు, వామపక్షపార్టీల నేతలు పిలుపునిచ్చారు. కార్మికుల పోరాటానికి సంపూర్ణ మద్దతును ప్రకటించారు.

నిజామాబాద్ లో సిఐటియు నూతన భవన ప్రారంభోత్సవం

నిజామాబాద్ జిల్లా కేంద్రంలోని నాందేవ్ వాడలో గల సిఐటియు జిల్లా కార్యాలయాన్ని సిఐటియు మాజీ కార్యదర్శి యన్ వీరయ్య ప్రారంభోత్సవం చేశారు. సిఐటియు జిల్లా అధ్యక్షులు సిద్ధి రాములు అధ్యక్షతన నిర్వహించిన సభలో వీరయ్య ప్రసంగించారు. సిఐటియు నినాదమే కార్మిక వర్గాన్ని ఏకం చేయడమని, అదే స్ఫూర్తితో జిల్లా కేంద్రంగా ఐక్యపోరాటాలు సాగించాలని అన్నారు. అనంతరం రాష్ట్ర వ్యవసాయకార్మిక సంఘం ప్రధాన కార్యదర్శి బి.వెంకట్, సిఐటియు రాష్ట్ర ఉపాధ్యక్షురాలు ఎస్.రమ, పాలడుగు భాస్కర్, వృత్తిదారుల సంఘం జిల్లా అధ్యక్షులు పెద్ది వెంకట్రామలు, వృత్తిదారుల సంఘం జిల్లా నాయకులు దండి వెంకట్, సిఐటియు జిల్లా ప్రధాన కార్యదర్శి రమేష్ బాబు ప్రసంగించారు. ఈ సభకు జిల్లాలోని పలు రంగాలకు చెందిన కార్మికులు పెద్ద సంఖ్యలో హాజరయ్యారు.

ఢిల్లీ మున్సిపల్ కార్మికుల సమ్మె

న్యూఢిల్లీ : తాము చేసిన పనికి వేతనాలు చెల్లించటం లేదంటూ ఆందోళనకు దిగిన తూర్పు ఢిల్లీ నగరపాలక సంస్థ (ఇడిఎంసి) పారిశుధ్య కార్మికులు జూన్ 12న తమ సమ్మెను విరమిస్తున్నట్లు ప్రకటించారు. నగరపాలక సంస్థలకు రు.493 కోట్ల నిధులు విడుదల చేస్తున్నట్లు ఢిల్లీ లెఫ్టినెంట్ గవర్నర్ ప్రకటించటంతో వీరు తమ

ఆందోళన విరమించారు. లెఫ్టినెంట్ గవర్నర్ నజీబ్ జంగ్ జూన్ 12న నగర మేయర్లతో భేటీ అయిన ఆయన ఈ నిధులను ఢిల్లీ ప్రభుత్వం వెంటనే విడుదల చేస్తుందని, కార్మికులు తమ ఆందోళన విరమించి పనుల్లో చేరేలా చూడాలని వారికి సూచించారు. కార్మికుల సమస్యల పట్ల తనకు సానుభూతి వుందని, వాటి పరిష్కారానికి తన పరిధిలో కృషి చేస్తానన్న లెఫ్టినెంట్ గవర్నర్ ప్రజల ప్రయోజనాలను దృష్టిలో వుంచుకుని వెంటనే విధుల్లో చేరాలని వారికి విజ్ఞప్తి చేశారు.

ప్రజాస్వామ్య అమెరికాలో ఒక రాజాతో

కోట్లకు పడగలెత్తిన ఒక ఆధునిక రాజా ఇంటర్వ్యూ యిచ్చి మతం పేదలకు సమకూర్చే ప్రయోజనాలను వివరిస్తాడు. దోపిడీ యొక్క రాపిడిని తగ్గించే కందెన మతం అని ఉద్బోధించడంతో పాటు ఒక మత్తోపన్యాసాన్ని యిస్తాడు. ప్రభుత్వ నిర్వాహకులు పరిశ్రమలలో షేర్ హోల్డర్స్‌ను వుండవలసిన అవసరాన్ని తెలియజేస్తాడు. సోషల్ సైన్స్ అనే సబ్జెక్టు బోధించరాదని, అసలు సోషలిస్టులకు సైన్స్‌తో సంబంధం వుండకూడదని ఆక్రోశిస్తాడు. ఇంకా విజ్ఞానశాస్త్రం, కళలు, కవిత్వం, సినిమాలు, చిత్రాలు, అభిమాన గ్రంథాలను గురించి తన అమూల్యమైన అభిప్రాయాలను వెల్లడించగలరు. సావధానులై వినగలరు.



రచన : మక్సిం గోర్కీ

ఉక్కురాజులు, నూనె రాజులు యింకా అమెరికాలోని యితర రాజులు నా ఆలోచనలను తలక్రిందులు చేస్తూ వచ్చారు. విపరీతమైన ఐశ్వర్యవంతులు సామాన్యులువుంటారని ఊహించలేకపోయాను.

వారిలో ప్రతిఒక్కరికి కనీసం మూడు కడుపులుంటాయని, దాదాపు నూట ఏబది పళ్ళుంటాయని అనుకునేవాణ్ణి. కోటీశ్వరుడు ఉదయం 6 గంటల నుండి రాత్రి 12 గంటల వరకు కోళ్ళు, పందులు, వెన్న, కేక్స్, బిస్కట్లు విరామం లేకుండా తింటుంటాడని, సాయంత్రానికి తిని తిని దవడలు బిగుసుకుపోవడం వలన తన నీగ్రో సేవకులను నమిలిపెట్టడం ఆజ్ఞాపించి వారు నమిలి తన నోట్లో పడేస్తుంటే మ్రింగుతుంటాడనీ, తుట్టకుదకు రొప్పుతూ రోజుతూ చెమటలు గ్రక్కుతున్న అతడి శరీరాన్ని సేవకులు ప్రక్కమీదకు చేరుస్తారని, మరల మరుసటిరోజు ఉదయం 6 గంటలకు యిదే కార్యక్రమం చేపట్టడానికి నిద్రలేస్తాడని అనుకునేవాణ్ణి.

అతడు అంత కష్టపడి తిన్నప్పటికీ అతడి పెట్టుబడిపై లభించే వడ్డీలో సగం కూడా ఖర్చుకాదు.

ఇలాంటి బ్రతుకు కూడా దుర్భరమైనదే. కాని ఏంచేస్తాడు? సామాన్యుడి కంటే అధికంగా తినలేకపోతే కోటీశ్వరుడై ఏం ప్రయోజనం?

అతడి బనియను పట్టుతో చేయబడి వుంటుందని, అతడి బూట్లకు బంగారు నాదాలు వేయబడి వుంటాయని, తలపై టోపీకి మారుగా వజ్రాలు పొదిగిన శిరస్త్రాణం ధరిస్తాడని, అతడి చొక్కా చాలా ఖరీదైన వెల్వేటుతో కుట్టబడి వుంటుందని, అది కనీసం ఏబది అడుగుల పొడవుంటుందని, దానికి కనీసం 300 బంగారపు గుండీలుంటాయని అనుకునేవాణ్ణి. సెలవు దినాల్లో 6 చొక్కాలు, 8 జతల ప్యాంట్లు ధరిస్తాడని ఊహించేవాణ్ణి. నిజమే అలా ధరించడం చాలా యిబ్బందికరంగా, అసౌకర్యంగా వుండవచ్చు. కాని అంతటి

ఐశ్వర్యవంతుడు అందరిలాగా బట్టలు వేసుకొనడానికి వీలులేదనుకునేవాణ్ణి. మనం ఖర్చులకు చిల్లర పైసలు వేసుకున్నట్లు అతడు జేబులో ఒక చర్చీనో లేక అసెంబ్లీ హాల్‌నో వేసుకోగలిగి వుండాలి. అతడి కడుపు సముద్రంలో ప్రయాణించే ఓడలాగా వుంటుందని ఊహించగలిగాను. కాని అతడి కాళ్ళు వాటికి తొడిగే ప్యాంటు సైజు నా ఊహకందలేదు. అతడి పడక గది కనీసం ఒక చదరపుమైలుంటుంది. పొగాకు నమిలితే ఒక్కొక్కసారి కనీసం ఒకటి రెండు పౌన్లు వేసుకుంటాడు. నశ్యం కనీసం ఒక పట్టుకు పౌను పీల్చగలగాలి. దబ్బు ఖర్చు పెట్టబడాలి గదా!

అతడి చేతివ్రేళ్ళు అవసరాన్ని బట్టి సాగుతుండాలి. న్యూయార్క్‌లో కూర్చొని సైబీరియాలో మొలకెత్తే డాలర్ని బేరింగు జలసంధి మీదుగా చేయిచాచి గిల్లుకొనగలగాలి.

అతడి తల ఎలా వుంటుందో ఊహకందడం లేదు. ఎమకలతో, కండరాలతో తెగబలిన అతడి తల ప్రతి వస్తువు నుండి బంగారాన్ని పీల్చగలదై వుండాలి. మొత్తం మీద కోటీశ్వరుణ్ణి గురించిన నా ఊహలు అస్పష్టంగానే వుంటాయి. ఎంత దూరమైనా చాచగల రెండు బలమైన చేతులు-భూగోళాన్ని అమాంతం పొదివి పట్టుకొనగల చేతులు-అడుగేలేని చీకటి గుయ్యారం లాంటి నోరు- ఉడికీ ఉడకని బంగాళాదుంపను వేసుకున్నట్లు భూగోళాన్ని నోట గరచుకొని కముకుతూ రసాన్ని పీలుస్తుండగా చలమల నుండి జొల్లుగారుతున్న నోరు-.

కోటీశ్వరుణ్ణి గురించి యిలాంటి అభిప్రాయాలు గల నేను అతి సాధారణమైన వాడుగా కనిపించే కోటీశ్వరుణ్ణి కలవగా పొందే ఆశ్చర్యాన్ని మీరు ఊహించగలరనుకుంటాను.

నాకెదురుగా లోతైన పడక కుర్చీలో అతడు కూర్చుని వున్నాడు. ముడతలు పడి పొట్ట పై ముడుచుకుని వున్న మామూలు సైజు చేతులు - నున్నగా గీచిన బుగ్గలు - క్రింది పెదవి బరువుగా క్రింది

వంగి వుండడం వలన బయట పడుతున్న బంగారపు పళ్ళు - మాట్లాడేటప్పుడు కదిలీ కదలక పలుచగా పాలిపోయిన పై పెదవి, వెంట్రుకలు లేని నొసలు - ఎర్రగా సుకుమారంగా నిశ్చలంగా వున్న అప్పుడే పుట్టిన శిశువులాంటి తల-. ఈ ప్రాణి యిప్పుడే భూగోళంపై పడిందా లేక అచ్చట నుండి పోవడానికి సిద్ధంగా వుందో అర్థంగాకుండా వుంది.

అతి సాధారణంగావున్న అతడి వస్త్రధారణ అతడి శరీరంపైవున్న బంగారం ఉంగరం, వాచీ, ఒకటి రెండు పళ్ళల్లో వుంది. అంతా కలిపినా అర పౌను కూడా తూగదు. అతడు యూరప్ లోని కలవాళ్ళ యిళ్ళలో పనిచేసే ముసలి నౌకరులా వున్నాడు.

అతడి గది అంత ఆడంబరంగా లేదు. అందంగానూ లేదు. కాకపోతే గదినిండా పెద్ద పెద్ద కుర్చీలు, సోఫాలు వున్నాయి. ఆ ఫర్నిచర్ ను చూస్తుంటే యింతకు ముందు ఏనుగులు వచ్చి ఆ గదిలో కూర్చుని పోయినట్లుంది.

“మీరు... మీరేనా కోటీశ్వరులు?” అడిగాను నా కళ్ళను నేను నమ్మలేక.

‘అవును’ తలూపుతూ అతడి జవాబు.

నమ్మినట్లు నదించాను, అతడి ప్రగల్భాలను అక్కడే, అప్పుడే ఎండగడదా మనుకున్నాను.

“ఉదయం టిఫిన్ లో ఎంత ఆవు మాంసం తింటారు?”

“మాంసం తినను. ఒక ఆరంజి, ఒక గ్రుడ్డు, ఒక కప్పు టీ”

“అలాగా!” నేను ఆశ్చర్యపోయాను. “నిజంగా నిర్మోహమాటంగా స్పష్టంగా చెప్పండి. రోజు కెన్నిసార్లు తింటారు?”

“రెండుసార్లు. ఉదయం టిఫిన్, మధ్యాహ్నం భోజనం. మధ్యాహ్నం భోజనంలో సూప్, కొద్దిగా కోడిమాంసం, ఒక స్వీటు, ఒక పూటు, ఒక కప్పు కాఫీ, ఒక సిగార్ నెమ్మదిగా చెప్పాడు.

నా ఆశ్చర్యం బెలూన్ లా ఉబ్బుతోంది. అతడు అమాయకంగా యోగి పుంగవునిలా నాకేసి చూశాడు. గట్టిగా నిట్టూరుస్తూ మరల అడిగాను.

“ఇదే నిజమైతే మీ కోట్ల కొలది డబ్బు నేంచేసుకుంటారు?”

“మరికొన్ని కోట్లుగా పెంచడానికి” భుజాలెగరేస్తే కనుగ్రుడ్లు తిప్పుతూ చెప్పాడతడు.

“ఎందుకు?”

ఇంకా ఎక్కువ కావడానికి.”

అతడు ముందుకు వంగి మోచేతులను కుర్చీ చేతులపై ఆనించి “నీకేమన్నా పిచ్చా?” ప్రశ్నించాడు.

“మీకే” నేను తిప్పికొట్టాను.

అతడు తలవంచి బంగారపు పన్ను బయట పడేటట్లు నవ్వుతూ “నీలాంటి వాణ్ణి యింతకుముందెప్పుడూ చూడలేదు. తమషా

మనిషివే!” అని పిచ్చివాడితో ఏం మాట్లాడదాములే అన్నట్లు నిశ్శబ్దంగా నాకేసి చూస్తున్నారు.

అతడి టైకి అమర్చిన పిన్నుకు చిన్న వజ్రం పొదిగి వుంది. అదే పెద్ద గుండ్రాయంత వుంటే నాకంత ఆశ్చర్యంగా వుండేది కాదు.

“సరే! మీరేం చేస్తుంటారు?” అడిగాను.

“పైకం పోగు చేసుకుంటుంటాను” అతడి జవాబు.

“దొంగ కరెన్సీ అచ్చువేస్తారా? అసలు రహస్యం శోధించి కనుగొన్నట్లుడిగాను.

ఏదో అదృశ్య హస్తం పట్టి ఊపేసినట్లు అతడు వణికాడు, టపటప కళ్ళార్పుతూ.

పైకం విషయంగాక మరేమన్నా అడగండి చెప్తాను”. నొసలు నిమురుకుంటూ చెప్పాడు.

“మీరు డబ్బు ఎలా ప్రోగు చేసుకుంటారు”

“అరే! మరలా అదే ప్రశ్న!” అతడు తలాడిస్తూ “అయినా చెప్తా విను అదేముంది. చాలా స్వల్ప విషయం. నాకు రైల్వేలున్నాయి. రైతులు ఆహార ధాన్యాలుత్పత్తి చేస్తారు. వారి సరకు మార్కెట్ కు రవాణా చేస్తుంటారు. రైతు ఉత్పత్తిలో అతడికి ఎంత యిస్తే అతడు చావకుండా విలాసవంతంగా బ్రతకడానికి వీలు లేకుండా రేపు పనిచేస్తేనే గాని గడవదనిపించే విధంగా అతడికి యిచ్చి మిగిలింది రవాణా ఛార్జీల క్రింద వసూలు చేస్తాను. అంతే దానిలో పెద్ద రహస్యమేముంది?”

“రైతులు దానితో తృప్తి పడతారా?”

“అందరూ తృప్తిపడరనుకుంటా. అయినా తృప్తికి మితమేమిటి? సణిగే వాళ్ళు సణుగుతూనే వుంటారు.”

“ప్రభుత్వమేమీ జోక్యం కలిగించుకోదా?” అడిగాను.

“ప్రభుత్వమా?” తల నిమురుకుంటూ ఏదో గుర్తుకొచ్చినట్లు తలూపుతూ “ఆ.. వాళ్ళా? న్యూయార్క్ లో వుండేవాళ్ళా? వాళ్ళు నన్నేం యిబ్బంది పెట్టరు. వారంతా మావాళ్ళే. మంచివాళ్ళే. వారిలో కొందరు మా క్లబ్బు మెంబర్లే. వారి వలన యిబ్బందేమీ లేదు. వారేం జోక్యం కలుగజేసికొనరు” అంటూ ఆసక్తిగా నాముఖంలోనికి చూస్తూ “డబ్బు చేసుకొనడానికి అభ్యంతరం పెట్టే ప్రభుత్వాలెక్కడైనా వున్నాయా?” అడిగాడు. అతడి ప్రశ్నకు ఆశ్చర్యంతో బిగుసుకుపోయాను. కొద్దిగా తేరుకొని “లేదు కాదు.. నేనంటుందేమిటంటే.... ఇదిగో చూడండి... ప్రభుత్వం నగ్నంగా జరిగే దోపిడీని అరికట్టాలి గదా?” నసుగుతూ అన్నాను.


“అంటే... నీవేదో ఆదర్శాలు వల్లిస్తున్నావు. ఇక్కడ అలాంటివేమీ లేవు. వ్యక్తిగత విషయాలలో ప్రభుత్వం జోక్యం కల్పించుకోదు.”

పసి పిల్లవాని లాంటి అతడి విజ్ఞానానికి నేను విధేయత ప్రకటించాను.

..... మిగిలిన కథ వచ్చే సంచికలో

ప్రపంచంలో మహాసంక్షోభ చాయలు...


- ఆర్బిఐ గవర్నర్ రాజన్



ప్రపంచ దేశాల సెంట్రల్ బ్యాంకులు నూతన విధివిధానాలు రూపొందించుకోవాలని రిజర్వు బ్యాంకు ఆఫ్ ఇండియా గవర్నర్ రఘురాం రాజన్ సూచించారు. 1930 నాటి మహా సంక్షోభంలోకి ప్రపంచ ఆర్థిక వ్యవస్థ కూరుకుపోయే ప్రమాదం ఉందని హెచ్చరించారు. సెంట్రల్ బ్యాంకుల మధ్య నెలకొన్న ద్రవ్యపరపతి విధాన పోటీ పరిణామాలు మంచివి కావని పేర్కొన్నారు. ఇతర దేశాలతో పోల్చితే భారత పరిస్థితి భిన్నమన్నారు. పెట్టుబడులను ఆకర్షించడానికి ఇప్పటికే ఆర్బిఐ వడ్డీ రేట్లను తగ్గించాల్సిన అవసరం ఉందన్నారు. ఇక్కడ ఎకైఆర్ అసెట్ మేనేజ్మెంట్ ఇన్స్ట్యూట్ ఏర్పాటు చేసిన ది సెంట్రల్ బ్యాంకర్స్ ప్రాస్పెక్టివ్ అంశంపై రాజన్ మాట్లాడుతూ పై వ్యాఖ్యలు చేశారు. 1930 నాటి సంక్షోభంలోకి తిరిగి చిక్కుకోకుండా ప్రస్తుత పరిస్థితులకు అనుగుణంగా నూతన నిబంధనలు రూపొందించుకోవాలని రాజన్ సూచించారు. ఇందుకోసం అంతర్జాతీయ స్థాయిలో చర్చ జరగాలని, ప్రపంచ స్థాయిలో పరిశోధనలు నిర్వహించడం ద్వారా చర్యలు తీసుకోవాలని సూచించారు. క్రమంగా, చిన్నగా 1930 మాంద్యం తరహా సమస్యల్లోకి వెలుతున్నామన్నారు. ఇది ప్రపంచానికి పెద్ద సమస్య అవుతుందని తాను భావిస్తున్నానని పేర్కొన్నారు. ఇది ఒక్క పారిశ్రామిక దేశాలు, వర్తమాన మార్కెట్లకు సంబంధించిన సమస్య మాత్రమే కాదన్నారు. ఇదో విస్తృతమైన ఆట అని అన్నారు. వడ్డీ రేట్ల తగ్గింపుపై రాజన్ మాట్లాడుతూ ఇప్పుడే తాను మాట్లాడితే మార్కెట్లలో స్పందనలు మారిపోవచ్చన్నారు. పెట్టుబడుల అంశంలో తాను ఆందోళన చెందుతున్నానని పేర్కొన్నారు. బ్యాంకులు వడ్డీ రేట్లు తగ్గించాల్సిన అవసరం ఉందన్నారు. చౌక రుణాల లభ్యతతోనే సంస్థలు పెట్టుబడులకు ముందుకు వస్తాయన్నారు. వృద్ధి రేటు పెంపుపై సెంట్రల్ బ్యాంకులపై ఒత్తిడి పెరుగుతుందన్నారు. గత ఏడేళ్ల క్రితం సంభవించిన ఆర్థిక సంక్షోభం తర్వాత సెంట్రల్ బ్యాంకులు అనేక చర్యలు తీసుకున్నాయని చెప్పారు. వివిధ దేశాల మధ్య పెట్టుబడుల ప్రవాహంలో దేశాల మధ్య సమన్వయం అవసరమని పేర్కొన్నారు. వృద్ధిని ఒక్కరికొక్కరు పంచుకోవాలని లేకపోతే కష్టమన్నారు. మహాసంక్షోభం నెలకొన్న సమయంలో పెద్ద పోటీ వాతావరణం నెలకొందన్నారు. ఈ పెట్టుబడుల్లో వేటిని అనుమతించాలి, అనుమతించకూడదనే ఆటలో చాలా చైతన్యం కలిగి ఉండాలని సూచించారు. వీటిని సమీక్షించుకోవాల్సిన అవసరం ఉందన్నారు.

ఇదే సమయంలో బ్యాంకులు చేతులెత్తేసాయి. 1939 వరకు ఇదే పరిస్థితి కొనసాగింది. ఈ ప్రభావం పశ్చిమ దేశాలను తీవ్రంగా కుదిపేసింది. ఈ కాలంలో అమెరికా ఆర్థిక వ్యవస్థ అతలాకుతలం కావడంతో పాటు ప్రపంచ వృద్ధి రేటు కూడా 15 శాతం ప్రతికూలతలో నమోదయ్యింది. ప్రపంచ దేశాల వాణిజ్యంలో 50 శాతం పతనం చోటు చేసుకుంది. కాగా అనంతరం చోటు చేసుకున్న రెండో ప్రపంచ

యుద్ధంలో అమెరికా బాగా లబ్ధి పొందింది. దీంతో తిరిగి పుంజుకుంది. పరిమితికి మించిన స్వేచ్ఛ పెట్టుబడి మార్కెట్ల తీరు వల్లే ఈ సంక్షోభం చోటు చేసుకుందని మార్నింగ్ ఎత్తిచూపింది. ఈ పెట్టుబడిదారి విధానాలు ఆర్థిక వ్యవస్థలో అంతరాలు పెంచుతాయనడానికి మరో ఉదాహరణగా నిలిచిందని ఆ వర్గం విమర్శించింది. ఈ బుడగల మార్కెట్ల వల్ల సాధారణ ప్రజలు సంక్షోభానికి లోను కావల్సిన దుస్థితికి దారి తీసిందని విమర్శలు పెరిగాయి. 1930లో అప్పుడే అభివృద్ధి చెందుతున్న కొన్ని ఆర్థిక వ్యవస్థలకు అమెరికాలో మొదలైన ఈ మహాసంక్షోభం వాటిని ఊహించని స్థాయిలో వెనక్కి నెట్టిన ఉదాంతాలను ప్రపంచం ఇప్పటికీ మర్చిపోలేదు.



ఏంటి సంక్షోభం

పశ్చిమ దేశాల్లో మహా సంక్షోభం (1929-39) ప్రపంచంలో ఎప్పుడూ లేని విధంగా అత్యంత దీర్ఘకాల సంక్షోభం చోటు చేసుకుంది. అప్పుడు కూడా అమెరికాలోనే ఈ సంక్షోభం మొదలయ్యింది. దీంతో ఆక్టోబర్ 1929లో భారీగా పడిపోయి, వాల్ స్ట్రీట్ లో అనేక చీకటి రోజులను నింపింది. లక్షలాది మదుపర్లు భారీగా సంపదను కోల్పోయారు. దీంతో కొన్నేళ్ల పాటు ప్రజలు కొనుగోళ్లకు, పెట్టుబడులకు దూరంగా ఉండిపోయారు. దీంతో వరుసగా పారిశ్రామికోత్పత్తి సూచీలో పతనం చోటు చేసుకుంది. మరోవైపు నిరుద్యోగిత భారీగా పెరిగింది. 1933 నాటికి తీవ్ర స్థాయికి చేరింది. సుమారు 1.30 కోట్ల నుంచి 1.5 కోట్ల వరకు అంటే సగం జనాభాకు ఉపాధి లేకుండా పోయింది. ఈ దశంలో అమెరికా నిరుద్యోగిత 607 శాతం, జర్మనీలో 232 శాతం చొప్పున పెరిగి ప్రజల్లో తీవ్ర భయాందోళనలు సృష్టించింది.



“కృష్ణమ్మ కలిపింది ఇద్దరినీ” ఓ చక్కటి ప్రేమకథ. కన్నడ దర్శకుడు చంద్రు చేసిన ప్రయత్నం. నిజజీవితంలో స్వచ్ఛమైన ప్రేమకు నిదర్శనంగా నిలిచిన చిత్రమే ఇది.

నటీనటులు : సుధీర్ బాబు, నందిత అభిజిత్, పోసాని కృష్ణమురళి, చైతన్య కృష్ణ, గిరిబాబు, కిషోర్ దాస్, సప్తగిరి, ప్రగతి తదితరులు. **కెమెరా:** చంద్రశేఖర్, ఎడిటర్: రమేష్ కొల్లూరి, **సంగీతం:** హరి, **మాటలు:** కదీర్ బాబు, స్క్రీన్ ప్లే, దర్శకత్వం: ఆర్. చంద్రు, **నిర్మాతలు:** లగడపాటి శిరీషా, శ్రీధర్.

కథ : కృష్ణాపురానికి చెందిన ఐదుగురు కుర్రాళ్ళు తాము చదివిన పాఠశాల జీవితానికి గుర్తుగా పాత విద్యార్థినీ విద్యార్థుల సమ్మేళనం పేరుతో అందరినీ ఆహ్వానిస్తుంటారు. అందులో అమెరికాలో సాఫ్ట్ వేర్ కంపెనీలో ఉన్నతహాదాలో వున్న కృష్ణ (సుధీర్ బాబు) ఒకడు. బాల్యాన్ని గుర్తుచేసుకుంటూ ఇండియా వస్తాడు. వచ్చే క్రమంలోనే పాతజ్ఞాపకాలను నెమరేసుకుంటాడు. కృష్ణది పేద కుటుంబమైనా తెలివైన విద్యార్థి.

అలాంటి ఫ్యామిలీ నుంచి వచ్చిన రాధ (నందిత) స్కూల్ నుంచి టాపర్. సి.ఎ.

చేయాలనేది ఆమె కోరిక. పాఠశాల నుంచి రాధను స్పూర్తిగా తీసుకుని చదువులో ఎదిగినట్లే కృష్ణకు ఆమెపై ప్రేమా ఎదుగుతుంది. అది కాలేజీ స్థాయికి మరింత పెరుగుతుంది. ఈ విషయాన్ని తెలుసుకున్న కాలేజీ ప్రిన్సిపాల్, రాధ తల్లి.. మాటలు కృష్ణ జీవితాన్ని మరో మలుపుకు తిప్పుతుంది. అది ఏమిటి? మరి రాధ ఏమయింది? అనేది మిగిలిన సినిమా.

పెర్ఫార్మెన్స్ : కృష్ణగా సుధీర్ బాబు తన క్యారెక్టర్ లోని మూడు వేరియేషన్లు బాగా చూపించాడు. ముఖ్యంగా కృష్ణ పాత్రలో ప్రతి దశలో వచ్చే ఎమోషన్స్ ని సుధీర్ బాబు చాలా బాగా చూపించాడు. కైమాక్స్ లో కంటతడి పెట్టించాడు. ఇక నందిత తన పాత్రలో ఒదిగిపోయి నటించింది. కైమాక్స్ లో వీరిద్దరి యాక్టింగ్ కట్టిపడేస్తుంది. నందిత తల్లిగా నటించిన ప్రగతి, సుధీర్ బాబు తండ్రిగా గిరిబాబు బాగా నటించారు. సుధీర్ బాబు, నందితల కెమిస్ట్రీ బాగుంది. మిగిలిన వారు తమ పాత్రల్లో నటించారు. పిల్లలకు పాఠాలునేర్చుగురువులుకూడా బాగానే చేశారు. ప్రిన్సిపాల్ గా పోసాని సరిపోయాడు.

సాంకేతిక విభాగం : కెమెరా బాగా డీల్ చేశారు. పాటలపరంగా ఎక్కువగా అనిపించాయి. ఒక్కో దశలో మారుతూ ఉన్న ఎమోషన్స్ ని సినిమాటోగ్రాఫర్ సరిగ్గా బంధించే ప్రయత్నం చేశారు. హరి

అందించిన సంగీతం బాగుంది. దర్శకుడు ఆర్. చంద్రు ఒక ఫార్ములా కథనే ఆసక్తికరంగా మలిచే ప్రయత్నంలో చాలా వరకు విజయం సాధించాడు. స్క్రీన్ ప్లే బాగుంది. సినిమా మొదట్లో మొదలైన సస్పెన్స్ ఎలిమెంట్స్ ని చివరివరకూ బాగా క్యారీ చేశాడు. సినిమా టైటిల్ కు, కొంత కన్ఫ్యూజన్ తో నడిచే కృష్ణ ప్రేమకథకు చివర్లో చక్కటి న్యాయం చేశాడు. కానీ నెరేషన్ విషయంలో కేర్ తీసుకొని ఉండాల్సింది.

విశ్లేషణ : ప్రతి వ్యక్తికీ ఊరు.. స్కూల్ జీవితం, అందంగా కన్పిస్తాయి. ఆ జ్ఞాపకాలు తీయగా వుంటాయి. తెలిసీ తెలియనితనంలో చేసిన పనులు నవ్వుతెప్పిస్తాయి. ఇవన్నీ గుర్తుచేసుకుంటుంటే.. “ఆటోగ్రాఫ్ స్వీట్ మెమోరీస్” తరహాలో అనిపిస్తాయి. ఆ చిత్ర ఛాయలు ఇందులో వున్నా కొత్తగా చెప్పే ప్రయత్నం చేశాడు దర్శకుడు. ఇప్పటి యువతకు అటువంటి తీరిక, సమయం లేదుకానీ 1980 నాటి యువతకు స్కూలు

జీవితం ఒక్కో జ్ఞాపకంలా వుంటాయి. ఇలాంటి కథల్ని తెరపై ఆవిష్కరించేటప్పుడు దర్శకుడు చాలా పరిణతితో వ్యవహరించాలి. లేదంటే పూర్తిగా బెడిసి కొడుతుంది. అలాంటి టెక్నిక్ తెలిసిన దర్శకుడు చంద్రు కన్నడలో విజయాన్ని సాధించాడు. ప్రేమకథా చిత్రాలకు నాయికానాయకులు కీలకం. చూడముచ్చటగా వుంటూనే ప్రేక్షకుడు వారిలో దూరిపోతాడు. తనను తాను చూసుకుంటాడు. “ప్రేమకథాచిత్రమ్” తో ముచ్చటైన జంటగా నటించిన సుధీర్ బాబు, నందితను ఎన్నుకోవడమే దర్శకుడి తొలి సక్సెస్.

ప్రేమ వారి జీవితంలో దాగుడుమూతలు ఆడుతుంది. ఇవి ఈనాటి తరానికి పెద్దగా రుచించక పోవచ్చు. పేరుకు డీనేజ్ లవ్ అయినా ఎక్కడా అసభ్యతకు తావులేకుండా చక్కటి సన్నివేశాలతో గుదిగుచ్చాడు దర్శకుడు. అలాగే... ప్రిన్సిపాల్ పోసాని చేత ప్రేమ, కెరీర్ ఏది గొప్పదనే విషయాన్ని రాధ, కృష్ణలకు ఒకరికొకరికి తెలియకుండా చెప్పించే విధానంలో దర్శకుడు నేర్పు కన్పించింది. అదే కథకు పట్టునిచ్చింది.

ఇక కథను నడిపేక్రమంలో కాస్త మందకొడిగా అనిపిస్తుంది. కొన్నిచోట్ల లాజిక్కులు మిస్ అయ్యాయి. చదువుకునే ఊరిలోనే పూర్వవిద్యార్థుల సమ్మేళనం చేస్తుంటే.. అదే ఊరిలో వుండే రాధ గురించి ఎవ్వరూ చెప్పకపోవడం చిత్రంగానూ అనిపిస్తుంది. దానికితోడు పాటలు ఎక్కువగా అనిపిస్తాయి. వాటిని కాస్త ట్రిమ్ చేస్తే బాగుంటుంది. ఏది ఏమైనా బతకలేక బడిపంతులు అనే రోజులనాటి కథ ఇది. అందుకే కథలో స్వచ్ఛత వుంది. అటు ప్రేమకుకానీ ఇటు కెరీర్ కుకానీ నమ్మకమే కొలబద్ద. ఆ నమ్మకంతో ముందుకుసాగితే ఎంతో ఎత్తు ఎదుడుతాడనే చెప్పిన చిత్రమిది. అప్పటి యువతకు జీవితం జ్ఞాపకంగా మిగిలే చిత్రమయితే, ఇప్పటి యువతకు ఆ తీపిని రుచిచూడమని చెబుతుంది.



పాఠకులకు గమనిక

'కార్మికలోకం లేఖలు' శీర్షికకు పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలతో పాటు వారి ఫోటో కూడా పత్రికలో ప్రచురిస్తున్నాము. పత్రికలోని వ్యాసాలపై పాఠకులు స్పందించి తమ అభిప్రాయాలు నిర్భయంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్‌పోర్ట్ సైజు ఫోటో కూడా పంపగలరు.

అడ్రస్ : నందూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ.
ఫోన్ నంబర్ : 8333013761, 9490300371
e-mail : karmikalokam@gmail.com
kseenucitu@gmail.com

రచయితలకు సూచన

కార్మికలోకం పత్రికకు రచనలను ఆహ్వానిస్తున్నాము. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చును. కార్మికులను కదిలించే వాటికి ప్రాధాన్యత. రచనలను, వార్తలను పంపేవారు ప్రతి 20వ తేదీలోపు కార్మికలోకం మెయిల్ అడ్రెస్కు లేదా పోస్టల్ అడ్రెస్కు పంపించండి. తరువాత పంపే రచనలు ప్రచురించటం కష్టం.

ఇట్లు : ఎడిటర్

చందాదారులకు విజ్ఞప్తి

కొత్త చందాలు కట్టేవారు, పాత చందాలు పునరుద్ధరించుకొనే వారు మీరు కట్టే డబ్బును యూనియన్ బ్యాంక్ విజయవాడ పేరుతో పంపించండి.

Karmika Lokam A/c No. : 448802010000833
(IFSC UBIN0534641)

వినిమయ ధరల సూచి 2001=100

ప్రాంతం	ఏప్రిల్-15	మే-15
ఆల్ ఇండియా	256	258
గుంటూరు	252	256
విజయవాడ	243	246
విశాఖపట్నం	257	260
హైదరాబాద్	223	226
గోదావరిఖని	265	269
వరంగల్	266	266



విజయవాడ
ప్రియమైన ఎడిటర్ గార్హి
మాకథలు వింటారా... !

ప్రతి సంచిక క్రమం తప్పకుండా చదివాను చాలా బాగుంది... కథ చదివే కొద్దీ చాలా బాధపడ్డాను. కార్మికుల కష్టాలు అనుభవిస్తే గానీ ఆ బాధ తెలియదు. నేను కూడా కార్మికుడనే. ఇలాంటిది ప్రచురిస్తే చాలా బాగుంటుంది. ధన్యవాదములు....

B.Bullabbai - 9989892485
R.No F.144

తేది 19-06-2015

Liners INDIA LIMITED,
Auto nagar, Vijayawada



జూలై 5న కార్మిక సంఘాల ఉమ్మడి సదస్సు జయప్రదం కోసం ఎఐటియూసి రాష్ట్ర కార్యాలయంలో పోస్టర్ ఆవిష్కరణ



సమస్యల పరిష్కారం కోసం బేవరైజెస్ ముఠా కార్మికుల ధర్నా

పర్వ జీవితంలోని అరుదైన చిత్రాలు (మంతెన సీతారాంగారి సహకారంతో)



కుటుంబ సభ్యులతో



నండూరి ప్రసాదరావు కుటుంబంతో



సీతారాం పెళ్లి సందర్భంలో



ప్రకాశ్ కరత్తో



సీతారాం ఏచూరితో



బృందాకారత్తో



ఏ.కె. పద్మనాభన్తో



బి.వి. రాఘవులతో



ఆర్. సత్యన్నారాయణ రాజుతో



విజయవాడ సంతాప సభలో ఎమ్.ఎ. గృహర్



ఎఐటియుసి రాష్ట్ర ప్రధాన కార్యదర్శి ఓబులేసు



తెలంగాణ సిఐటియు నాయకులు పి. రాజారావు




ఏలూరు సంతాప సభలో వి. ఉమామహేశ్వరరావు



యుద్ధ వ్యతిరేఖ ప్రదర్శనలో



ఎన్. వీరయ్య, బి.వి. రాఘవులతో



KLVO 2A492

కార్మికోద్యమ మహానెత, సి.ఐ.టి.యు ఆవిర్భావం నుండి 30 సంవత్సరాలు
రాష్ట్ర అధ్యక్షుడిగా పనిచేసి 91వ ఏట మే 22వ తేదిన తుదిశ్వాస విడిచిన
'పర్వ సత్యనారాయణ' గారికి జోహార్లు అర్పిస్తున్న యూనియన్లు...

ఎపి మున్సిపల్ వర్కర్స్ & ఎంప్లాయిస్ యూనియన్

(రి.నెం. హెచ్.46) ఆంధ్రప్రదేశ్ కమిటీ, రజకవీధి, దుర్గాపురం, విజయవాడ-3

గౌ. అధ్యక్షులు : పి. వెంకటరెడ్డి

అధ్యక్షులు : కె. సామ్రాజ్యం

ప్రధాన కార్యదర్శి : కె. ఉమామహేశ్వరరావు

ఆటోనగర్ ఎంప్లాయిస్ యూనియన్ (సి.ఐ.టి.యు)

(రి.జి.నెం. డి/739/4బి) విశాఖనగరం.

సెంటర్ ఆఫ్ ఇండియన్ ట్రేడ్ యూనియన్స్ (సి.ఐ.టి.యు)

గోపాలపట్నం జోన్ కమిటీ, విశాఖనగరం.

సెంటర్ ఆఫ్ ఇండియన్ ట్రేడ్ యూనియన్స్ (సి.ఐ.టి.యు)

మల్కాపురం జోన్ కమిటీ, విశాఖనగరం.

సెంటర్ ఆఫ్ ఇండియన్ ట్రేడ్ యూనియన్స్ (సి.ఐ.టి.యు)

గాజువాక జోన్ కమిటీ, విశాఖనగరం.

గ్రేటర్ విశాఖ మున్సిపల్ కార్పొరేషన్ ఎంప్లాయిస్ యూనియన్

(రి.నెం. డి/1079/89) సిఐటియు అనుబంధం)

గౌ. అధ్యక్షులు : ఎం. సూరిడు

అధ్యక్షులు : జి. సుబ్బారావు

ఉపాధ్యక్షులు : ఎస్. రమణ, జి. రాము

ప్రధాన కార్యదర్శి : పి. వెంకటరెడ్డి

కోశాధికారి : ఎస్. ఇందివర

జాయింట్ సెక్రటరీలు :

ఎం. సూరిబాబు, పి. అప్పారావు,

టి. సూకరాజు, యు. రాజు

గ్రేటర్ విశాఖ మున్సిపల్ కార్పొరేషన్ కాంట్రాక్టు వర్కర్స్ యూనియన్

(రి.నెం. డి/1877/2001) సిఐటియు అనుబంధం)

గౌ. అధ్యక్షులు : జి. సుబ్బారావు

అధ్యక్షులు : పి. వెంకటరెడ్డి

ఉపాధ్యక్షులు : సి. హెచ్. లక్ష్మి

సి. హెచ్. రామకృష్ణరాజు

ప్రధాన కార్యదర్శి : టి. సూకరాజు

కోశాధికారి : ఉరుకూటి రాజు

జాయింట్ సెక్రటరీలు :

ఎం. ఈశ్వరరావు, పి. అప్పలరాజు



మనసు ఫౌండేషన్
పుస్తకాల పరిశీలనాపట్టిక

పుస్తకం పంఖ్య	K.V. 01A 497
పుస్తకం పేరు	కవిత్వం మనసులో
కారీఖు	28/1/18
ముందు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	No
భాగ పేజీలు	No
లేని పేజీలు	No
తయారు చేసినది	sandhya
పేజీలు విడదీసినది	sandhya
పూర్వ చేసినది	Nandhu
పరిశీలించినది	pragathi
లైబ్రరీ చేసినది	
ప్యాకింగు చేసినది	
పూర్వ చెయ్యబడినది	
తప్పులు	No
పరిస్థితి	good